

78 ئايەت

سۈرە ۋاقىئە

مەككىدە نازىل بولغان

سۈرە ۋاقىئەنىڭ پەزىلىتى توغرىسىدا

ئەبۇئىسھاق، ئىكرىمەدىن ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ئەبۇبەكرى: ئى
اللە نىڭ پەيغەمبىرى! ھەقىقەتەن چاچلىرىڭ ئاقىرىپ كېتىپتۇ دېگەندە، پەيغەمبەر ئەلەيھىسسالام: «مېنى
ھود، ۋاقىئە، مۇرسالات، نەبە ۋە تەكۋىر قاتارلىق سۈرىلەر قېرىتىۋەتتى» دەپ جاۋاب بەرگەن. بۇ ھەدىسنى
ئىمام تىرمىزى رىۋايەت قىلغان.

ئىمام ئەھمەد، جابىر، ئىبنى سەمۇرەنىڭ مۇنداق دېگەنلىكىنى رىۋايەت قىلىدۇ: پەيغەمبەر
ئەلەيھىسسالام نامازلارنى بۈگۈنكى كۈندە سىلەر ئۆتەۋاتقان نامازغا ئوخشاش ئۆتەيتتى، لېكىن ئۇ يەڭگىل
ئۆتەيتتى، ئۇنىڭ نامىزى سىلەرنىڭ نامىزىڭلاردىن يەڭگىل ئىدى، ئۇ بامدات نامىزىدا سۈرە ۋاقىئەنى ۋە
ئۇنىڭغا ئوخشاش سۈرىلەرنى ئوقۇيتتى.

بِسْمِ اللّٰهِ الرَّحْمٰنِ الرَّحِیْمِ

إِذَا وَقَعَتِ الْوَاقِعَةُ ﴿١﴾ لَيْسَ لِقَوْمِهَا كَادِبَةٌ ﴿٢﴾ خَافِضَةٌ رَّافِعَةٌ ﴿٣﴾ إِذَا رُجَّتِ الْأَرْضُ رَجًا ﴿٤﴾
وُدَّتِ الْجِبَالُ بَسًا ﴿٥﴾ فَكَانَتْ هَبَاءً مُنْبَثًا ﴿٦﴾ وَكُنْتُمْ أَزْوَاجًا ثَلَاثَةً ﴿٧﴾ فَأَصْحَابُ الْمَيْمَنَةِ مَا
أَصْحَابُ الْمَيْمَنَةِ ﴿٨﴾ وَأَصْحَابُ الْشَّعْمَةِ مَا أَصْحَابُ الْشَّعْمَةِ ﴿٩﴾ وَالسَّيْقُوتِ السَّيْقُونَ ﴿١٠﴾
أُولَئِكَ الْمُقَرَّبُونَ ﴿١١﴾ فِي جَنَّةِ النَّعِيمِ ﴿١٢﴾

ناھايتى شەپقەتلىك ۋە مېھرىبان اللە نىڭ ئىسمى بىلەن باشلايمەن

قىيامەت قايىم بولغان چاغدا^(۱). ھېچ ئادەم ئۇنى ئىنكار قىلالمايدۇ^(۲). زېمىن قاتتىق تەۋرىتىلگەن،
تاغلار پارچىلىنىپ توزاندىك توزۇپ كەتكەن چاغدا، قىيامەت (بەزىلەرنى دوزاخقا كىرگۈزۈش بىلەن
دەرىجىسىنى) چۈشۈرىدۇ (بەزىلەرنى جەننەتكە كىرگۈزۈش بىلەن دەرىجىسىنى) كۆتۈرىدۇ^(۳-۴-۵-۶). سىلەر
(قىيامەتتە) ئۈچ پىرىقىغە بۆلۈنسىلەر^(۷). (بىرىنچى پىرىقە) سائادەتمەنلەردۇر، سائادەتمەنلەر قانداق
ئادەملەر؟ (ئۇلار نامە - ئەمالى ئوڭ تەرىپىدىن بېرىلىدىغان) ئادەملەردۇر^(۸). (ئىككىنچى پىرىقە)
بەختسىز ئادەملەردۇر، بەختسىز ئادەملەر قانداق ئادەملەر؟ (ئۇلار نامە - ئەمالى سول تەرىپىدىن
بېرىلىدىغان ئادەملەردۇر)^(۹). (ئۈچىنچى پىرىقە ياخشى ئىشلارنى) ئەڭ ئالدىدا قىلغۇچىلار بولۇپ، (ئۇلار

قىيامەت كۈنىنىڭ ئەھۋاللىرى توغرىسىدا

ۋاقىئە⁽¹⁾ قىيامەت كۈنىنىڭ ئىسىملىرىنىڭ بىرىدۇر. ئۇ چوقۇم ئەمەلگە ئاشىدىغان ۋە ۋۇجۇتقا كېلىدىغان كۈن بولغانلىقى ئۈچۈن شۇنداق دەپ ئاتالغان. اللە تائالا بۇ ھەقتە مۇنداق دەيدۇ: ﴿بۇ كۈندە چوڭ ئىش (يەنى قىيامەت) يۈز بېرىدۇ﴾⁽²⁾.

﴿ھېچ ئادەم ئۇنى ئىنكار قىلالمايدۇ﴾ يەنى ئەگەر اللە تائالا ئۇنىڭ ۋۇجۇتقا چىقىشىنى ئىرادە قىلسا، ئۇنىڭ يۈز بېرىشىنى ھېچكىم قايتۇرالمىدۇ ۋە توسۇپمۇ قالالمىدۇ. اللە تائالا بۇ ھەقتە مۇنداق دېگەن: ﴿اللە تەرىپىدىن كەلگەن، قارشى تۇرغىلى بولمايدىغان بىر كۈن كېلىشتىن بۇرۇن پەرۋەردىگارنىڭ ئازابىنىڭ (چۈشۈشىنى) تىلىدى. ئۇ (ئازاب)نى ھېچ ئادەم قايتۇرالمىدۇ﴾⁽⁴⁾ ﴿اللە (بىرەر شەيئىگە) «ۋۇجۇدقا كەل» دېسە (دەرھال) كېلىدىغان كۈندىكى (يەنى قىيامەت كۈندىكى) ئازابتىن قورقۇڭلار. اللە نىڭ سۆزى ھەقتۇر، سۇر چىلىنىدىغان كۈندىكى (يەنى قىيامەت كۈندىكى) پادىشاھلىق اللە غا خاستۇر. اللە يوشۇرۇن ۋە ئاشكارا نەرسىلەرنى بىلگۈچىدۇر، اللە ھېكمەت بىلەن ئىش قىلغۇچىدۇر، (بەندىلىرىنىڭ ئەھۋالىدىن) خەۋەرداردۇر﴾⁽⁵⁾ مۇھەممەد ئىبنى كەئب مۇنداق دەيدۇ: قىيامەت چوقۇم بولىدۇ. قەتادە مۇنداق دەيدۇ: قىيامەت چوقۇم ئەمەلگە ئاشىدۇ، ئۇنى توسۇش ۋە قايتۇرۇۋېتىش ھېچ مۇمكىن ئەمەستۇر.

﴿زېمىن قاتتىق تەۋرىتىلگەن، تاغلار پارچىلىنىپ توزاندىك تۈزۈپ كەتكەن چاغدا، قىيامەت (بەزىلەرنى دوزاخقا كىرگۈزۈش بىلەن دەرىجىسىنى) چۈشۈرىدۇ (بەزىلەرنى جەننەتكە كىرگۈزۈش بىلەن دەرىجىسىنى) كۆتۈرىدۇ﴾ يەنى گەرچە بەزى كىشىلەر دۇنيادا ئابىرۇيلۇق بولسىمۇ قىيامەت ئۇلارنى جەھەننەمنىڭ ئەڭ تېگىگە چۈشۈرۈۋېتىدۇ، بەزى كىشىلەر دۇنيادا ئاجىزلاردىن سانالسىمۇ قىيامەت ئۇلارنى ئەڭ يۇقىرى دەرىجىلىك جەننەت ئىللىيۇنغا، تۈگىمەيدىغان نازۇنپەت مەرتىۋىسىگە كۆتۈرىدۇ. ھەسەن، قەتادە ۋە باشقىلارمۇ بۇ ئايەتنىمۇ مۇشۇنداق تەپسىر قىلغان. ئەۋفى، ئىبنى ئابباسنىڭ ﴿قىيامەت (بەزىلەرنى دوزاخقا كىرگۈزۈش بىلەن دەرىجىسىنى) چۈشۈرىدۇ (بەزىلەرنى جەننەتكە كىرگۈزۈش بىلەن دەرىجىسىنى) كۆتۈرىدۇ﴾ دېگەن ئايەت ھەققىدە مۇنداق دېگەنلىكىنى رىۋايەت قىلىدۇ: قىيامەت يىراق - يېقىن ھەممىگە ئۆزىنىڭ قورقۇنچىلىقى ئەھۋالىنى ئاڭلىتىدۇ. ئىكرىمە مۇنداق دەيدۇ: قىيامەت تۆۋەنلەپ ئەڭ تۆۋەندىكىلەرگە يۇقىرى ئۆرلەپ ئەڭ يۇقىرىدىكىلەرگە ئۆزىنىڭ قورقۇنچىلىقى ئەھۋالىنى ئاڭلىتىدۇ. زەھھاك ۋە قەتادەمۇ مۇشۇنىڭغا ئوخشاش تەپسىر قىلغان.

﴿زېمىن قاتتىق تەۋرىتىلگەن﴾ يەنى ئۇ چاغدا زېمىن قاتتىق ھەرىكەتكە كېلىپ ئۇزۇندىن توغرىسىغا تەۋرىتىلىدۇ.

ئىبنى ئابباس، مۇجاھىد، قەتادە ۋە بىر قانچە كىشىلەر بۇ ئايەتنى: زېمىن قاتتىق تەۋرىتىلگەندە، دەپ تەپسىر قىلدى. رەبىئى ئىبنى ئەنەس مۇنداق دەيدۇ: زېمىن ئۆزىدىكى نەرسىلەر بىلەن خۇددى غەلۋىر

(1) مەنىسى يۈز بەرگۈچى دېگەن بولىدۇ.

(2) سۈرە ھاققە 15 - ئايەت.

(3) سۈرە شۇرا 47 - ئايەتنىڭ بىر قىسمى.

(4) سۈرە مەئارىج 1 - 2 - ئايەتلەر.

(5) سۈرە ئەنئام 73 - ئايەتنىڭ بىر قىسمى.

تاسقالغاندەك تاسقىلىدۇ. اللہ تائالا بۇ ھەقتە مۇنداق دەيدۇ: ﴿زېمىن قاتتىق تەۋرىتىلگەندە﴾⁽¹⁾ ﴿ئى ئىنسانلار! پەرۋەردىگارڭلاردىن (يەنى ئازابدىن) قورقۇڭلار، قىيامەتنىڭ زىلزىلىسى ھەققەتەن چوڭ ئىشتۇر﴾⁽²⁾

﴿تاغلار پارچىلىنىپ﴾ ئىبنى ئابباس، مۇجاھىد، ئىكرىمە، قەتادە ۋە باشقىلار: بۇ چاغدا تاغلار پارچە - پارچە بولۇپ كېتىدۇ، دېدى. ئىبنى زەيد: بۇ كۈندە تاغلار خۇددى اللہ تائالا ﴿بىر دۆۋە تارقاق قۇمغا ئايلىنىدۇ﴾⁽³⁾ دېگەندەك بولۇپ كېتىدۇ، دېدى.

﴿توزاندىك توزۇپ كەتكەن چاغدا﴾ ئەبۇئىسھاق ھارىستىن ئەلى رەزىيەللاھۇ ئەنھۇنىڭ بۇ ئايەت ھەققىدە مۇنداق دېگەنلىكىنى رىۋايەت قىلىدۇ: تاغلار توپا - چاغلارغا ئايلىنىپ ئۇنىڭدىن ھېچنەرسە قالماي توزۇپ يوقاپ كېتىدۇ. ئەۋفى، ئىبنى ئابباسنىڭ مۇنداق دېگەنلىكىنى رىۋايەت قىلىدۇ: تاغلار ئوتتىن ئۇچقۇنداپ چىققان ئۇچقۇنلارغا ئوخشاپ قالىدۇ، ئوت ئۇلغايىسا، ئۇنىڭدىن ئۇچقۇنلار چاچىراپ چىقىدۇ. يەرگە چۈشكەندە بولسا يوقىلىپ كېتىدۇ. ئىكرىمە مۇنداق دەيدۇ: تاغلار شامال سورۇۋەتكەن توزاندىك بولۇپ كېتىدۇ. قەتادە مۇنداق دەيدۇ: تاغلار شامال سورۇۋەتكەن قۇرۇق چاۋا - چاتقالغا ئوخشاپ قالىدۇ. بۇ ئايەت بۇ مەزمۇندىكى باشقا ئايەتلەرگە ئوخشاش قىيامەت كۈنى تاغلارنىڭ ئۆز ئورنىدىن يوقىلىدىغانلىقىنى، توزۇپ ئېتىلغان يۇڭغا ئوخشاش بولۇپ كېتىدىغانلىقىنى كۆرسىتىدۇ.

قىيامەت كۈنى ئىنسانلارنىڭ ئۈچ قىسىمغا بۆلىنىدىغانلىقى توغرىسىدا

﴿سېلىر (قىيامەتتە) ئۈچ پىرقىغە بۆلۈنسىلەر﴾ يەنى قىيامەت كۈنى ئىنسانلار ئۈچ قىسىمغا بۆلىنىدۇ. ئۇلارنىڭ بىر قىسمى ئەرشنىڭ ئوڭ تەرىپىدە بولىدۇ. ئۇلار ئادەم ئەلەيھىسسالامنىڭ ئوڭ تەرىپىدىن چىققانلاردۇر، ئۇلارنىڭ نامە - ئەمال دەپتەرلىرى ئوڭ تەرىپىدىن بېرىلىدۇ، ئۇلار ئەرشنىڭ ئوڭ تەرىپىگە ئېلىپ بېرىلىدۇ. سۇددى مۇنداق دەيدۇ: ئۇلار جەننەتكە كىرىدىغانلارنىڭ كۆپ ساندىكىلىرىنى تەشكىل قىلىدۇ.

يەنە بىر قىسمى ئەرشنىڭ سول تەرىپىدە بولىدۇ. ئۇلار ئادەم ئەلەيھىسسالامنىڭ سول تەرىپىدىن چىققانلاردۇر، ئۇلارنىڭ نامە - ئەمال دەپتەرلىرى سول تەرىپىدىن بېرىلىدۇ، ئۇلار ئەرشنىڭ سول تەرىپىگە ئېلىپ بېرىلىدۇ. ئۇلار ئومۇمىيۈزلۈك دوزاخ ئەھلىدۇر. بىز اللہ غا سېغىنىپ ئۇلاردىن بولۇپ قىلىشتىن، ئۇلارنىڭ قىلمىشلىرىنى قىلىپ قىلىشتىن پاناھ تىلەيمىز.

ئۈچىنچى قىسىمدىكىلەر ياخشى ئىشلارنى ئەڭ ئالدىدا قىلغۇچىلار بولۇپ، غالىب ۋە بۈيۈك اللہ نىڭ ئالدىدا تۇرغۇچىلاردۇر، ئۇلار ئەرشنىڭ ئوڭ تەرىپىدە تۇرغانلارغا قارىغاندا اللہ تائالاغا خاس ۋە يېقىن كىشىلەر بولۇپ، اللہ تائالانىڭ دەرگاھىدا ئېسىل مەرتىۋىگە ئىگە بولغانلاردۇر. ئۇلارنىڭ ئىچىدە پەيغەمبەرلەر، راستچىلار ۋە اللہ يولىدا شېھىت بولغانلار بار. ئۇلار ئەرشنىڭ ئوڭ تەرىپىدىن ئورۇن ئالغانلارنىڭ سانىغا قارىغاندا ئاز ساننى تەشكىل قىلىدۇ. شۇڭا اللہ تائالا مۇنداق دەيدۇ: ﴿بىرىنچى پىرقە (سائادەتمەنلەردۇر، سائادەتمەنلەر قانداق ئادەملەر؟) (ئۇلار نامە - ئەمالى ئوڭ تەرىپىدىن بېرىلىدىغان) ئادەملەردۇر. (ئىككىنچى پىرقە) بەختسىز ئادەملەردۇر، بەختسىز ئادەملەر قانداق ئادەملەر؟ (ئۇلار نامە - ئەمالى سول تەرىپىدىن بېرىلىدىغان ئادەملەردۇر). (ئۈچىنچى پىرقە ياخشى

(1) سۈرە زەلزەلە 1 - ئايەت.

(2) سۈرە ھەج 1 - ئايەت.

(3) سۈرە مۇزەمىل 14 - ئايەت.

ئۇلارغا ئايلىنىپ سۇنۇپ تۇرىدۇ^(18.17). ئۇ شارابنى ئىچىش بىلەن ئۇلارنىڭ بېشى ئاغرىمايدۇ، مەس بولمايدۇ⁽¹⁹⁾. ئۇلارغا ئىختىيار قىلغان مېۋىلەر ۋە كۆڭۈللىرى تارتقان قۇش گۆشلىرى بېرىلىدۇ⁽²⁰⁻²¹⁾. ئۇلارغا سەدەپنىڭ ئىچىدىكى گۆھەرگە ئوخشايدىغان شەھلا كۆزلۈك ھۈرلەر بېرىلىدۇ⁽²²⁻²³⁾. بۇ ئۇلارنىڭ قىلغان ياخشى ئەمەللىرىنى مۇكاپاتلاش ئۈچۈندۇر⁽²⁴⁾. ئۇلار جەننەتتە بەھۇدە ۋە يالغان سۆزلەرنى ئاڭلىمايدۇ⁽²⁵⁾. پەقەت «سالام! سالام!» سۆزىنىلا ئاڭلايدۇ⁽²⁶⁾.

ياخشى ئىشلارنى ئەڭ ئالدىدا قىلغۇچىلار ۋە ئۇلارغا بېرىلىدىغان مۇكاپات توغرىسىدا

الله تائالا بۇ ئايەتتە ئەنە شۇ ياخشى ئىشلارنى ئەڭ ئالدىدا قىلغۇچىلار ۋە الله تائالاغا يېقىن بولغۇچىلاردىن مۇنداق خەۋەر بېرىدۇ: ﴿بۇلار ئۆتكەنلىرىنىڭ ئىچىدە كۆپتۇر، كېيىنكىلىرىنىڭ ئىچىدە ئازدۇر﴾. تەپسىر شۇناسلار الله تائالانىڭ ﴿ئۆتكەنلىرىنىڭ ئىچىدە﴾ ۋە ﴿كېيىنكىلىرىنىڭ ئىچىدە﴾ دېگەن ئايىتىنىڭ مەنىسى ھەققىدە ئىختىلاپ قىلىشىپ قالدى.

ئىبنى ئەبۇھاتەم، مۇجاھىد ۋە ھەسەنبەسىرى قاتارلىقلارنىڭ مۇنداق دېگەنلىكىنى رىۋايەت قىلىدۇ: ﴿ئۆتكەنلىرىنىڭ ئىچىدە﴾ دېگەن سۆزدىن ئىلگىرى ئۆتكەن ئۈممەتلەر، ﴿كېيىنكىلىرىنىڭ ئىچىدە﴾ دېگەن سۆزدىن مۇھەممەد ئەلەيھىسسالامنىڭ ئۈممىتى كۆزدە تۇتۇلىدۇ. ئىبنى جەرىرمۇ بۇ قاراشتا بولدى ۋە پەيغەمبەر ئەلەيھىسسالامنىڭ: «بىز دۇنياغا ئەڭ ئاخىرىدا كەلدۇق، قىيامەت كۈنى ئەڭ ئالدىغا ئۆتۈپ كېتىمىز» دېگەن سۆزى بىلەن قانائەت ھاسىل قىلدى. ئىبنى جەرىرمۇ بۇ قاراشتىن باشقىنى رىۋايەت قىلمىدى ۋە بۇ قاراشنى ھېچكىمگە نىسبەتەن بەرمىدى.

بۇ قاراشقا يەنە ئىمام مۇھەممەد ئىبنى ئەبۇھاتەم ئەبۇھۈرەيرە رىۋايەت قىلغان تۆۋەندىكى ھەدىس بىلەن قانائەت ھاسىل قىلىدۇ: ئەبۇھۈرەيرە مۇنداق دەيدۇ: ﴿بۇلار ئۆتكەنلىرىنىڭ ئىچىدە كۆپتۇر، كېيىنكىلىرىنىڭ ئىچىدە ئازدۇر﴾ دېگەن ئايەت نازىل بولغان چاغدا، بۇ پەيغەمبەر ئەلەيھىسسالامنىڭ ساھابىلىرىگە ئېغىر تۇيۇلدى، شۇنىڭ بىلەن ﴿بۇلار بولسا ئىلگىرىكىلىرىنىڭ ئىچىدىن بىر جامائەدۇر. كېيىنكىلىرىنىڭ ئىچىدىن بىر جامائەدۇر﴾ دېگەن ئايەت نازىل قىلىندى. ئاندىن پەيغەمبەر ئەلەيھىسسالام: «شەك - شۈبھىسىزكى، مەن جەننەت ئەھلىنىڭ تۆتتىن بىرىنىڭ سىلەردىن بولۇشىنى، جەننەت ئەھلىدىن ئۈچتىن بىرىنىڭ سىلەردىن بولۇشىنى بەلكى جەننەت ئەھلىنىڭ يېرىمىنىڭ سىلەردىن بولۇشىنى ئارزۇ قىلىمەن. سىلەر ئۇلارنىڭ ئىككىنچى يېرىمىنى تەشكىل قىلىسىلەر» دېدى. بۇ ھەدىسنى ئىمام ئەھمەدمۇ رىۋايەت قىلغان.

ئىبنى جەرىرنىڭ بۇ قارىشىنىڭ ئاساسى كۈچلۈك ئەمەس ئەكسىچە ئۇنى ئاساسى ئاجىز بولغان بىر قاراش دېيىشكە بولىدۇ. چۈنكى مۇھەممەد ئەلەيھىسسالامنىڭ ئۈممىتى قۇرئاننىڭ كۆرسەتمىسى بويىچە ئۈممەتلەرنىڭ ئەڭ ياخشىسىدۇر. الله تائالاغا يېقىن بەندىلەرنىڭ بۇ ئۈممەتكە قارىغاندا باشقا ئۈممەتلەردە كۆپ بولۇشى ئەقىلگە ئۇيغۇن ئەمەس. بەلكى دەلىللەرگە ئاساسلانغاندىمۇ، الله تائالاغا يېقىن بەندىلەر باشقا ئۈممەتلەرگە قارىغاندا بۇ ئۈممەتتىن كۆپ بولىدۇ.

ئىككىنچى قاراش، الله تائالانىڭ ﴿بۇلار ئۆتكەنلىرىنىڭ ئىچىدە كۆپتۇر﴾ دېگەن ئايىتىدىن مۇھەممەد ئەلەيھىسسالامنىڭ ئۈممىتىدىن دەسلەپتە ئۆتكەن ئۈممەتلىرى، ﴿كېيىنكىلىرىنىڭ ئىچىدە ئازدۇر﴾ دېگەن ئايىتىدىن مۇھەممەد ئەلەيھىسسالامنىڭ ئۈممىتىدىن كېيىن كېلىدىغان ئۈممەتلىرى كۆزدە تۇتۇلۇشتىن ئىبارەتتۇر. مانا بۇ كۈچلۈك قاراشتۇر.

ئىبنى ئەبۇھاتەم، سەرى ئىبنى يەھيانىڭ مۇنداق دېگەنلىكىنى رىۋايەت قىلىدۇ: ھەسەن: ﴿ئۈچىنچى پىرقە ياخشى ئىشلارنى﴾ ئەڭ ئالدىدا قىلغۇچىلار بولۇپ، (ئۇلار جەننەتكە) ئەڭ ئالدىدا كىرگۈچىلەردۇر. ئۇلار نازۇنمەتلىك جەننەتلەردە اللەغا يېقىن بولغۇچىلاردۇر. بۇلار ئۆتكەنلىكىنىڭ ئىچىدە كۆپتۇر، كېيىنكىلىرىنىڭ ئىچىدە ئازدۇر﴾ دېگەن ئايەتنى ئوقۇپ: بۇلار مۇھەممەد ئەلەيھىسسالامنىڭ ئۈممىتىدىن بۇرۇنقىلار ئىچىدە كۆپتۇر، دېدى.

مۇھەممەد ئىبنى سىيرىين ﴿بۇلار ئۆتكەنلىكىنىڭ ئىچىدە كۆپتۇر، كېيىنكىلىرىنىڭ ئىچىدە ئازدۇر﴾ دېگەن بۇ ئايەت ھەققىدە: ساھابىلار بۇلارنىڭ ھەممىسى بۇ ئۈممەتتىن بولسۇن، دەيتتى ياكى شۇنداق بولۇشنى ئارزۇ قىلاتتى، دېدى. ھەسەن بىلەن ئىبنى سىيرىينىڭ سۆزلىرى بۇلارنىڭ ھەممىسىنىڭ مۇشۇ ئۈممەتتىن بولىدىغانلىقىنى كۆرسىتىپ بېرىدۇ. ھەر بىر ئۈممەتتىن دەسلەپتە ئۆتكەنلىرىنىڭ ئاخىرىدا ئۆتكەنلەردىن ياخشى بولىدىغانلىقىدا ھېچ شەك يوقتۇر. بۇ ئايەت پۈتۈن ئۈممەتلەرنى، ھەر بىر ئۈممەتنى ئۆزىگە يارىشا پۈتۈن ئۈممەتلەرنى ئومۇميۈزلۈك ئۆز ئىچىگە ئالغان بولۇشىمۇ ئېھتىمالغا يېقىندۇر.

ھەر بىر ئۈممەتنىڭ دەسلەپىدە ئۆتكەنلەردىن اللە تائالاغا يېقىن بەندىلىرىنىڭ كۆپ بولىدىغانلىقى ھەققىدە ئىمام بۇخارى، پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئىنسانلارنىڭ ئەڭ ياخشىسى مېنىڭ زامانىمدا ئۆتكەنلەردۇر، ئاندىن ئۇلاردىن كېيىن كېلىدىغانلاردۇر، ئاندىن ئۇلاردىنمۇ كېيىن كېلىدىغانلاردۇر» پەيغەمبەر ئەلەيھىسسالام مۇنداق دەيدۇ: «مېنىڭ ئۈممىتىم ئىچىدىن تاكى قىيامەت قايىم بولغۇچىلىك داۋاملىق ھەق ئۈستىدە ماڭىدىغان بىر تۈركۈم كىشىلەر بولىدۇ. ئۇلارغا ياردەم قىلىنغان ۋە دۈشمەنلىك قىلغان كىشىلەر ئۇلارغا ھېچ قانداق زىيان يەتكۈزەلمەيدۇ». يەنە بىر رىۋايەتتە: «تاكى قىيامەتتىن ئىبارەت اللە تائالانىڭ ئەمرى يېتىپ كەلگۈچىلىك ئۇلار شۇ ھەق ئۈستىدە بولىدۇ» دېيىلگەن.

مەقسەت بۇ ئۈممەت باشقا ئۈممەتلەرگە قارىغاندا شەرەپلىك ئۈممەتتۇر. ئۇلارنىڭ ئىچىدە اللە تائالاغا يېقىن بەندىلەر باشقا ئۈممەتلەرگە قارىغاندا كۆپتۇر. ئۇلارنىڭ دىنى شەرەپلىك، پەيغەمبىرى كاتتا بولغانلىقى ئۈچۈن، ئۇلار ئەڭ يۇقىرى مەرتىۋىگە ئېرىشىدۇ. پەيغەمبەر ئەلەيھىسسالام بۇ ئۈممەتنىڭ شان - شەرىپىدىن خەۋەر بېرىپ، بۇ ئۈممەتتىن 70 مىڭ كىشىنىڭ ھېسابقا تارتىلماستىن جەننەتكە كىرىدىغانلىقىنى ئېيتقان. بىر رىۋايەتتە پەيغەمبەر ئەلەيھىسسالام: «ھەر مىڭ ئادەمنىڭ شاپائىتى بىلەن 70 مىڭ ئادەم جەننەتكە كىرىدۇ» دەيدۇ. يەنە بىر رىۋايەتتە مۇنداق دەيدۇ: «ھەر بىر ئادەمنىڭ شاپائىتى بىلەن 70 مىڭ كىشى جەننەتكە كىرىدۇ».

﴿ئۇلار (ئالتۇندىن) توقۇلغان تەختلەر ئۈستىگە﴾ ئىبنى جەرر: جەننەتنىڭ تەختلىرى ئالتۇن ۋە مەرۋايىتىدىن توقۇلغاندۇر، دېدى. اللە تائالا مۇنداق دەيدۇ: ئۇلار ﴿يۈلەنگەن ھالدا بىر - بىرىگە قارىشىپ ئولتۇرىشىدۇ﴾ يەنى ھېچكىم ھېچكىمگە ئارقىنى قىلىپ ئولتۇرۇپ قالمايدۇ. ﴿قېرىماي﴾ ھەمىشە بىر خىل تۇرىدىغان غىلمانلار ئېقىپ تۇرغان شارابتىن تولدۇرۇلغان پىيالى، چەينەك، جاملارنى ئۇلارغا ئايلىنىپ سۇنۇپ تۇرىدۇ﴾ يەنى جەننەتنىڭ خىزمەتچىلىرى ھەمىشە بىر خىل سۈپەتتە تۇرىدۇ، ئۇنىڭدىن چوڭ بولۇپ كەتمەيدۇ. چاچلىرى ئاقارمايدۇ ۋە ئۆزگىزىپ كەتمەيدۇ. پىيالى، چەينەك، جام قاتارلىق قاچىلاردىكى شارابلار تۈگەپ قالىدىغان شارابلاردىن ئەمەس بولۇپ، ئۇلار بۇلدۇقلاپ ئېقىپ تۇرىدىغان بۇلاقلاردىن تولدۇرۇلىدۇ، ئۇلار شاراب بىلەن تولدۇرۇلغان بۇ قاچىلارنى جەننەت ئەھلىگە ئايلىندۇرۇپ سۇنۇپ تۇرىدۇ.

﴿ئۇ شارابنى ئىچىش بىلەن ئۇلارنىڭ بېشى ئاغرىمايدۇ، مەس بولمايدۇ﴾ يەنى بۇ شاراب قاتتىق ھاياجانلاندىرىدىغان، ئاجايىپ شىرىن لەززەت بېغىشلايدىغان بولسىمۇ ئۇلار خۇدىنى يوقىتىپ قويمايدۇ، ئۇلارنىڭ بېشى ئاغرىمايدۇ ۋە مەست بولۇپ قالمايدۇ. زەھەك، ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ھاراقتا تۆت خىل ئىللەت بار. ئۇلار: مەست قىلىش، باشنى ئاغرىتىش، قۇستۇرۇش ۋە سىيدۇرۇش قاتارلىقلاردىن ئىبارەتتۇر. **﴿ئۇلارغا ئىختىيار قىلغان مېۋىلەر ۋە كۆڭۈللىرى تارتقان قۇش گۆشلىرى بېرىلىدۇ﴾** يەنى ئۇلارغا كۆڭۈللىرى تارتقان مېۋىلەر سۈنۈپ تۇرىلىدۇ، بۇ ئايەت مېۋە - چېۋىلەرنى تاللاپ يېيىشنىڭ دۇرۇس ئىكەنلىكىگە پاكىت بولىدۇ.

ئىمام ئەھمەد، سابىتتىن ئەنەسنىڭ مۇنداق دېگەنلىكىنى رىۋايەت قىلىدۇ: پەيغەمبەر ئەلەيھىسسالام كۆرۈلگەن چۈشلەرگە قىزىقاتتى. بىرەر ئادەم چۈش كۆرۈپ قالسا، بۇ چۈشنىڭ تەبىرىنى پەيغەمبەر ئەلەيھىسسالامدىن سورايتتى. ئۇنىڭ چۈشىگە ياخشى تەبىر بېرىلسە، پەيغەمبەر ئەلەيھىسسالام ئۇنىڭ چۈشىگە تېخىمۇ قىزىقىپ قالاتتى. بىر كۈنى بىر ئايال ئۇنىڭ قېشىغا كېلىپ: ئى اللھ تائالانىڭ پەيغەمبىرى! مەن چۈش كۆردۈم، چۈشۈمدە مەدىنىدىن چىقىرىلىپ جەننەتكە ئېلىپ كىرىلدىم، ئاندىن جەننەت تىترەپ كەتكىدەك بىر ئاۋازنى ئاڭلىدىم، قارىسام پالانى - پالانى ئادەملەر تۇرۇپتۇ - دەپ، 12 ئادەمنىڭ ئىسمىنى ئاتىدى، پەيغەمبەر ئەلەيھىسسالام شۇنىڭدىن ئىلگىرى ئۇرۇشقا بىر قوشۇن ئەۋەتكەن ئىدى. ئۇ ئايال چۈشنى داۋام قىلىپ: ئۇ ئادەملەرنىڭ كىيىم - كېچەكلىرى توپىغا مەلەنگەن، تومۇرلىرىدىن قان چاچراپ چىقىۋاتقان ھالەتتە ئېلىپ كېلىندى، پەرىشتىلەرگە: بۇ ئادەملەرنى بەيدەق دېگەن ئۆستەڭگە ئېلىپ بېرىڭلار، دېيىلدى. ئۇلار ئۇ ئۆستەڭدە چۆمۈلۈپ چىقتى، ئۇلارنىڭ يۈزلىرى تولۇن ئايدەك نۇرلۇق بولۇپ كەتكەن ئىدى. ئۇلارغا بىر ئالتۇن پەتنۇستا توك خورمىلاردىن ئېلىپ كېلىندى. ئۇلار ئۇنىڭدىن خالىغىنىچە ئېلىپ يېدى، ئۇلار پەتنۇسنى ئۇياق - بۇياقلارغا ئۆرسە ھەر يۈزىدىن ئۇلار خالىغان مېۋىلەر چىقاتتى، ئۇلار ئۇنىڭدىن خالىغىنىچە يەيتتى. مەنمۇ ئۇلار بىلەن قوشۇلۇپ مېۋىلەردىن يېدىم، دېدى. ئۇزۇن ئۆتمەي ھېلىقى ئۇرۇشقا ئەۋەتىلگەن قوشۇندىن خەۋەرچى كېلىپ: ئۇرۇشتا مۇنداق، مۇنداق ئىشلار بولۇپ - ئۆتتى، پالانى - پالانىلار شېھىت بولدى دەپ، 12 ئادەمنىڭ ئىسمىنى ئاتىدى، شۇنىڭ بىلەن پەيغەمبەر ئەلەيھىسسالام ھېلىقى چۈش كۆرگەن ئايالنى چاقىرتىپ كېلىپ: «چۈشىڭنى سۆزلەپ بېرىڭ» دېدى. ئۇ ئايال چۈشنى قايتا سۆزلەپ بېرىپ، خەۋەرچى دېگەن ئادەملەرنى بىر - بىرلەپ ساناپ بەردى.

﴿ئۇ كۆڭۈللىرى تارتقان قۇش گۆشلىرى بېرىلىدۇ﴾ ئىمام ئەھمەد، ئەنەستىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «شەك - شۇبھىسىزكى، جەننەتنىڭ قۇشلىرى تۆگىدەك چوڭلۇقتا بولۇپ، جەننەتنىڭ دەل - دەرەخلىرى ئارىسىدا ئوتلايدۇ». ئەبۇبەكرى: ئى اللھ تائالانىڭ پەيغەمبىرى! مەن بۇ قۇشلارنى ناھايىتى سىمىزمىكىن دەپ، ئويلايمەن دېدى. پەيغەمبەر ئەلەيھىسسالام: «ئۇ قۇشتىن يېگەن كىشى ناھايىتى ھۇزۇرلىنىدۇ» دەپ بۇ سۆزنى ئۈچ قېتىم تەكرارلىدى ۋە «مەن سېنىڭ ئۇ قۇشنىڭ گۆشىدىن يەيدىغان ئادەملەردىن بولۇشىڭنى ئەلۋەتتە ئارزۇ قىلىمەن» دېدى.

﴿ئۇلارغا سەدەپنىڭ ئىچىدىكى گۆھەرگە ئوخشايدىغان شەھلا كۆزلۈك ھۈرلەر بېرىلىدۇ﴾ يەنى شەھلا كۆزلۈك ھۈرلەر ئاقلىقتا ۋە سۈزۈكلۈكتە ھۆل مەرۋايىتقا ئوخشايدۇ، بۇ ھەقتە سۈرە سافقاتتىمۇ ﴿ئۇلار (ئاقلىقتا) گويا قول تەگمەي ساقلىغان تۆگىقۇشنىڭ تۇخۇملىرىغا ئوخشايدۇ﴾⁽¹⁾ دېگەن ئايەت بايان قىلىندى. سۈرە رەھماندىمۇ ئۇلارنىڭ سۈپەتلىرى بايان قىلىنىپ ئۆتۈلدى. شۇڭا اللھ تائالا مۇنداق دەيدۇ:

(1) سۈرە سافقات 49 - ئايەت.

﴿بۇ ئۇلارنىڭ قىلغان ياخشى ئەمەللىرىنى مۇكاپاتلاش ئۈچۈندۇر﴾ يەنى بىز ئۇلارغا بەرگەن بۇ نەرسىلەر ئۇلارنىڭ ياخشى ئەمەللىرى ئۈچۈن بېرىلگەن مۇكاپاتتۇر.

﴿ئۇلار جەننەتتە بەھۇدە ۋە يالغان سۆزلەرنى ئاڭلىمايدۇ، پەقەت «سالام! سالام!» سۆزىنىلا ئاڭلايدۇ﴾ يەنى ئۇلار جەننەتتە بەھۇدە سۆزلەرنى ياكى كەمسىتىش ۋە مەسخىرە قىلىش مەنىسىنى ئۆز ئىچىگە ئالغان سۆزلەرنى ئاڭلىمايدۇ. اللە تائالا بۇ ھەقتە مۇنداق دەيدۇ: ﴿ئۇ يەردە يامان سۆز ئاڭلىمايدۇ﴾⁽¹⁾ يەنى ئۇلار بىر - بىرىگە قەبىھ سۆزلەرنى قىلمايدۇ، ئۇلار پەقەت بىر - بىرى بىلەن چىرايلىقچە سالاملىشىدۇ. اللە تائالا بۇ ھەقتە مۇنداق دەيدۇ: ﴿ئۇلارنىڭ جەننەتتىكى دۇئاسى: «ئى رەببىمىز، بىز سېنى پاك دەپ ئېتىقاد قىلىمىز» دېيىشتىن ئىبارەت، ئۇلارنىڭ جەننەتتە (بىر - بىرىگە) بېرىدىغان سالامى: «(ئەھلى دوزاخ چېكىۋاتقان ئازابىتىن) ئامان بولغايسەن (يەنى ئەسسالامۇ ئەلەيكۇم)» دېيىشتىن ئىبارەتتۇر﴾⁽²⁾ ئۇلارنىڭ سۆزلىرىمۇ بەھۇدە ۋە گۇناھ بولىدىغان سۆزلەردىن خالىيدۇر.

* * * * *

وَأَصْحَابُ الْيَمِينِ مَا أَصْحَابُ الْيَمِينِ ﴿٧٧﴾ فِي سِدْرٍ مَّخْضُودٍ ﴿٧٨﴾ وَطَلْحٍ مَّنْضُودٍ ﴿٧٩﴾ وَظِلِّ مَمْدُودٍ ﴿٨٠﴾ وَمَاءٍ مَّسْكُوبٍ ﴿٨١﴾ وَفِكَهَةٍ كَثِيرَةٍ ﴿٨٢﴾ لَا مَقْطُوعَةٍ وَلَا مَمْنُوعَةٍ ﴿٨٣﴾ وَفُرْشٍ مَّرْفُوعَةٍ ﴿٨٤﴾ إِنَّا أَنْشَأْنَهُمْ إِنْشَاءً ﴿٨٥﴾ جَعَلْنَاهُمْ أَجْرَارًا ﴿٨٦﴾ عُرْبًا أَتْرَابًا ﴿٨٧﴾ لِأَصْحَابِ الْيَمِينِ ﴿٧٨﴾ ثَلَاثَةٌ ﴿٨٨﴾ مِنَ الْأُولَىٰ ﴿٨٩﴾ وَثَلَاثَةٌ مِنَ الْآخِرِينَ ﴿٩٠﴾

سائادەتمەنلەرنىڭ (يەنى نامە - ئەمالى ئوڭ تەرەپتىن بېرىلگەنلەرنىڭ) ئەھۋالى ناھايىتى ياخشى بولىدۇ. سائادەتمەنلەر قانداق ئادەملەر؟⁽²⁷⁾ ئۇلار سىدىرى دەرەخلىرىدىن، سانجاق - سانجاق بولۇپ كەتكەن مەۋز دەرەخلىرىدىن، ھەمىشە تۇرىدىغان سايدىن، ئېقىپ تۇرغان سۇدىن، تۈگىمەيدىغان ۋە چەكلەنمەيدىغان مېۋىلەردىن، ئېگىز (يۇمشاق) تۈشەكلەردىن بەھرىمەن بولىدۇ⁽²⁸⁻³⁴⁾. شۇبھىسىزكى، بىز ھۈرلەرنى يېڭىدىن ياراتتۇق، ئۇلارنى پاكىز، ئەزىزگە ئامراق، تەختىش قىلدۇق⁽³⁵⁻³⁷⁾. (بۇ ھۈرلەر) سائادەتمەنلەر ئۈچۈندۇر⁽³⁸⁾. بۇلار بولسا ئىلگىرىكىلەرنىڭ ئىچىدىن بىر جامائەدۇر⁽³⁹⁾. كېيىنكىلەرنىڭ ئىچىدىن بىر جامائەدۇر⁽⁴⁰⁾.

سائادەتمەنلەر ۋە ئۇلارغا بېرىلىدىغان مۇكاپاتلار توغرىسىدا

اللە تائالا ياخشى ئىشلارنى ئەڭ ئالدىدا قىلىدىغان، اللە تائالاغا يېقىن بەندىلەرنىڭ ياخشى ئاقىۋىتىنى بايان قىلغاندىن كېيىن، ئۇنىڭغا ئۇلاپلا نامە - ئەماللىرى ئوڭ تەرەپتىن بېرىلىدىغان ياخشى كىشىلەرنىڭ ئەھۋالىنى بايان قىلدى. بۇ ھەقتە مەيۈم ئىبنى مەھران مۇنداق دەيدۇ: نامە - ئەماللىرى ئوڭ تەرەپتىن بېرىلىدىغانلارنىڭ مەرتىۋىسى اللە تائالاغا يېقىن بەندىلەرنىڭ مەرتىۋىسىدىن بىر دەرىجە تۆۋەن بولىدۇ. اللە تائالا مۇنداق دەيدۇ: ﴿سائادەتمەنلەرنىڭ (يەنى نامە - ئەمالى ئوڭ تەرەپتىن

(1) سۈرە غاشىيە 11 - ئايەت.

(2) سۈرە يۇنۇس 10 - ئايەت.

بېرىلگەنلەرنىڭ) ئەھۋالى ناھايىتى ياخشى بولىدۇ. سائادەتمەنلەر قانداق ئادەملەر؟ يەنى نامە - ئەماللىرى ئوڭ تەرەپتىن بېرىلدىغانلار كىملىرى؟ ئۇلارنىڭ ئەھۋالى قانداق بولىدۇ؟ ئۇلارنىڭ ئاقىۋىتىچۇ؟ ئاندىن ئاللا تائالا ئۇنى بايان قىلىپ مۇنداق دەيدۇ: ﴿ئۇلار سىدىرى دەرەخلىرىدىن﴾ ئىبنى ئابباس، ئىكرىمە، مۇجاھىد، ئەبۇلئەھۋەس، قۇسامە ئىبنى زۇھەير، سەفەر ئىبنى نۇسەير، ھەسەن، قەتادە، ئابدۇللا ئىبنى كەسىر، سۇددى، ئەبۇھەرزە ۋە باشقىلار: سىدىرى دەرەخلىرىنىڭ تىكىنى بولمايدۇ، دېدى. ئىبنى ئابباس ئىكرىمە ۋە مۇجاھىد قاتارلىقلاردىن: ئۇ، مېۋىلىرى سانجاق - سانجاق بولغانلىقتىن شاخلىرى ئىگىلىپ تۇرىدىغان سىدىرى دەرەخلىرىدۇر، دېگەنلىكى رىۋايەت قىلىنغان. قەتادىمۇ: بىز ئۇنى مېۋىسى بەك بولغان، ھېچ تىكىنى بولمىغان سىدىرى دەرەخلىرىدۇر دەپ سۆزلىشەتتۇق، دېدى.

بۇ ئايەتنىڭ ئاشكار مەنىسى شۇكى، جەننەتنىڭ سىدىرى دەرەخلىرى ھەم تىكەنسز، ھەم مېۋىلىكتۇر. دۇنيانىڭ سىدىرى دەرەخلىرىنىڭ تىكىنى كۆپ، مېۋىسى ئازدۇر. ئاخىرىنىڭ سىدىرى دەرەخلىرى بولسا دەل بۇنىڭ ئەكسىچە بولۇپ، ئۇنىڭدا ھەرگىز تىكەن يوق. مېۋىسى غولى كۆتۈرەلمىگەندەك دەرىجىدە كۆپتۇر. ئۇتتە ئىبنى ئابدۇ سەلەمى مۇنداق دەيدۇ: مەن پەيغەمبەر ئەلەيھىسسالام بىلەن بىللە ئولتۇراتتىم. بىر ئەتراپى كېلىپ: ئى اللە تائالانىڭ پەيغەمبىرى! جەننەتتە تەلھە ناملىق دەرەخنىڭ بارلىقىنى ئېيتقانلىقىنى ئاڭلىدىم. مەن ئۇ دەرەختىن كۆپ تىكەنلىك بىر دەرەخنىڭ بارلىقىنى بىلمەيمەن، دېدى. پەيغەمبەر ئەلەيھىسسالام: «شەك - شۈبھىسىزكى، اللە تائالا ئۇ دەرەخنىڭ ھەر بىر تىكىنىڭ ئورنىغا تىكىنىنىڭ ئۇرۇقىغا ئوخشايدىغان مېۋىنى ئالماشتۇرۇپ بېرىدۇ. ئۇ مېۋىدە بىر - بىرگە ئوخشىمايدىغان 70 خىل رەڭ بولىدۇ» دېدى.

﴿سانجاق - سانجاق بولۇپ كەتكەن مەۋزۇ⁽¹⁾ دەرەخلىرىدىن﴾ تەلھە دەرىخى تىكەنلىك دەرەخ ئائىسىلىگە مەنسۇپ بولۇپ، ئۇ ھىجاز زېمىنلىرىدا تېپىلىدۇ، ئۇنىڭ تىكەنلىرى ناھايىتى كۆپتۇر. مۇجاھىد ﴿سانجاق - سانجاق بولۇپ كەتكەن﴾ دېگەن ئايەت ھەققىدە مۇنداق دەيدۇ: ئۇ مېۋىسى بەك بولىدىغان دەرەختۇر. اللە تائالا بۇ دەرەخلەرنى قۇرۇشۇرگە ئەسلىتى. چۈنكى، ئۇلار تەلھە ۋە سىدىرى دەرەخلىرىنىڭ پۇراقلىرى ۋە سايلىرىدىن ھەيران قالاتتى.

ئىبنى ئەبۇھاتەم، ئەبۇسەئىدنىڭ: ئۇ دەرەخ مەۋزۇ دەرىخىدۇر، دېگەنلىكىنى رىۋايەت قىلىدۇ، ئىبنى ئابباس، ئەبۇھۇرەيرە، ھەسەن، ئىكرىمە، قۇسامە ئىبنى زۇھەير، قەتادە ۋە ئەبۇھەزەرە قاتارلىقلارنىڭمۇ: ئۇ مەۋزۇ دەرىخىدۇر، دېگەنلىكى رىۋايەت قىلىنىدۇ. مۇجاھىد مۇ مەۋزۇ دەرىخىدۇر، دېدى. ئىبنى زەيدىمۇ: ئۇ مەۋزۇ دەرىخىدۇر، يەمەنلىكلەر مەۋزۇ دەرىخىنى تەلھە دەرىخى دەپ ئاتايتتى، دېدى. ئىبنى جەرىرمۇ بۇ قاراشتىن باشقىنى رىۋايەت قىلمىدى.

﴿ھەمىشە تۇرىدىغان سايدىن﴾ ئىمام بۇخارى، ئەبۇھۇرەيرەدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «شەك - شۈبھىسىزكى، جەننەتتە بىر دەرەخ بار، ئۇلاغقا مىنگەن كىشى ئۇنىڭ سايسىدە 100 يىل يۈرسىمۇ ئۇنىڭ سايسىنى كېسىپ ئۆتۈپ بولالمايدۇ، ئەگەر خالىساڭلار ﴿ھەمىشە تۇرىدىغان سايدىن﴾ دېگەن ئايەتنى ئوقۇڭلار». بۇ ھەدىسنى ئىمام مۇسلىمۇ رىۋايەت قىلغان. ئىمام ئەھمەد ئەبۇھۇرەيرەدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «شەك - شۈبھىسىزكى، جەننەتتە بىر دەرەخ بولۇپ، ئۇلاغقا مىنگەن كىشى ئۇنىڭ سايسىدا 100 يىل

(1) بۇ ئايەتتىكى "تەلھە" دېگەن سۆزنى مۇھەممەد سالىھ ھاجىم باشقا تەپسىرلەردىن پايدىلىنىپ مەۋزۇ (يەنى بانان دەرىخى) دەپ ئالغان. ئەمما ئاپتۇر ئايەتتىكى بويىچە تەلھە دەرىخى دەپ ئالغان.

يۈرىدۇ، خالساڭلار ﴿ھەمىشە تۇرىدىغان سايدىن﴾ دېگەن ئايەتنى ئوقۇڭلار « بۇ ھەدىسىنى ئىمام مۇسلىم، بۇخارى ۋە ئابدۇراززاق قاتارلىقلارمۇ رىۋايەت قىلغان.

﴿ئۈگىمەيدىغان ۋە چەكلەنمەيدىغان مېۋىلەردىن﴾ يەنى ئۇلار كۆز كۆرۈپ باقمىغان قۇلاق ئاڭلاپ باقمىغان ۋە ئىنساننىڭ دىلىغا كىچىپ باقمىغان، ھەر تۈرلۈك ۋە رەڭگا - رەڭ مېۋىلەردىن بەھرىمەن بولىدۇ. اللە تائالا بۇ ھەقتە مۇنداق دەيدۇ: ﴿ئۇلار جەننەتنىڭ بىرەر مېۋىسىدىن رىزىقلاندۇرۇلغان چاغدا:﴾ بۇنىڭ بىلەن بۇرۇن (دۇنيادىمۇ) رىزىقلاندۇرۇلغان ئىدۇق» دەيدۇ. ئۇلارغا كۆرۈنۈشى دۇنيانىڭ مېۋىلىرىگە ئوخشايدىغان، تەمى ئوخشىمايدىغان مېۋىلەر بېرىلىدۇ⁽¹⁾ يەنى جەننەت مېۋىلىرىنىڭ شەكلى بىر - بىرىگە ئوخشايدۇ. لېكىن، تەمى بىر - بىرىگە ئوخشىمايدۇ. ئىمام بۇخارى ۋە مۇسلىم پەيغەمبەر ئەلەيھىسسالامنىڭ سىدرە تۇل مۇنتەھا ھەققىدە (سۆزلىگەندە) مۇنداق دېگەنلىكىنى رىۋايەت قىلىدۇ: «بۇ دەرەخنىڭ يۇپۇرماقلىرى پىلىنىڭ قۇلاقلىرىدەك، مېۋىلىرى ھەجەر⁽²⁾ نىڭ كوزىلىرىدەك بار».

ئىمام بۇخارى ۋە مۇسلىم ئىبنى ئابباسنىڭ مۇنداق دېگەنلىكىنى رىۋايەت قىلىدۇ: بىر كۈنى كۈن تۇتۇلدى، پەيغەمبەر ئەلەيھىسسالام ساھابىلار بىلەن ناماز ئوقۇدى. ئىبنى ئابباس پەيغەمبەر ئەلەيھىسسالامنىڭ بۇ نامازنى قانداق ئوقۇغانلىقىنى تەپسىلىي بايان قىلىپ بەردى. نامازدىن كېيىن ساھابىلار: ئى اللە نىڭ پەيغەمبىرى! بىز سېنىڭ نامازدا تۇرۇپ بىر نەرسە ئالغاندەك قىلغانلىقىڭنى ئاندىن ئارقاڭغا يانغانلىقىڭنى كۆردۈق - دېگەندە، پەيغەمبەر ئەلەيھىسسالام: «شەك - شۈبھىسىزكى، مەن جەننەتنى كۆردۈم. ئۇنىڭدىن يەنى جەننەتتىن بىر ساپ مېۋە ئالماقچى بولدۇم. ئەگەر ئۇنى ئالغان بولسام، ئۇنىڭدىن ئەلۋەتتە قىيامەت بولغىچە يەيتتىڭلار» دېدى.

ئىمام ئەھمەد، ئۈتبە ئىبنى ئابدۇسەلەمنىڭ مۇنداق دېگەنلىكىنى رىۋايەت قىلىدۇ: بىر ئەئرابى پەيغەمبەر ئەلەيھىسسالامنىڭ قېشىغا كېلىپ ئۇنىڭدىن ھەۋز كۆلى توغرىلۇق سورىدى ۋە جەننەتنى تىلغا ئالدى، ئاندىن: جەننەتتە مېۋىلەر بارمۇ؟ دېدى. پەيغەمبەر ئەلەيھىسسالام: «ھەئە، جەننەتتە تۇبا دەپ ئاتىلىدىغان دەرەخ بار» دېدى. ئۇ ئادەم: بۇ دەرەخ زېمىننىڭ قايسى دەرەخىگە ئوخشايدۇ؟ دېدى. پەيغەمبەر ئەلەيھىسسالام: «زېمىننىڭ دەرەخلىرىدىن ئۇنىڭغا ئوخشايدىغان دەرەخ يوق» دېدى، ئاندىن پەيغەمبەر ئەلەيھىسسالام «شامغا باردىڭمۇ؟» دېدى، ئۇ ئادەم ياق، دېدى، پەيغەمبەر ئەلەيھىسسالام: «ئۇ شامدىكى جەۋزە دەيدىغان دەرەخكە ئوخشايدۇ، ئۇ دەرەخ بىر غوللۇق ئۆسۈپ ئۈستىدىن شاخلايدۇ» دېدى. ئۇ ئادەم: بۇ دەرەخنىڭ چوڭلۇقى قانچىلىك؟ دېدى. پەيغەمبەر ئەلەيھىسسالام: «ئەگەر سېنىڭ 4 يىللىق بولغان تۆگەڭ ئۇ دەرەخنىڭ غولىنى ئايلىنىشقا باشلىسا، ئۇنى ئايلىنىپ بولغىچە تۆگە قېرىپ بوينى سۇنۇپ ئۆلىدۇ» دېدى. ئۇ ئادەم: جەننەتتە ئۈزۈم بارمۇ؟ دېدى. پەيغەمبەر ئەلەيھىسسالام: «ھەئە» دېدى. ئۇ ئادەم: ئۈزۈمنىڭ سېپىنىڭ چوڭلىقى قانچىلىك؟ دېدى. پەيغەمبەر ئەلەيھىسسالام: «توختىماي ئۈچىدىغان چىپار قاغا ئۈچۈن بىر ئايلىق يولدۇر» دېدى. ئۇ ئادەم: جەننەتتىكى بىر تال داننىڭ چوڭلۇقى قانچىلىك دېدى، پەيغەمبەر ئەلەيھىسسالام: «ئاتاڭ ئۆچكىلىرىدىن چوڭ بىر تىكە بوغۇزلىمىدۇ؟» دېدى، ئۇ ئادەم ھەئە، بوغۇزلىدى دېدى. پەيغەمبەر ئەلەيھىسسالام: «ئاتاڭ ئۇ تىكىنىڭ تېرىسىنى تۇلۇمچە سۇيۇپ، تېرىنى ئاناڭغا بېرىپ، بۇ تىرىنى بىزگە سۇ ساقلايدىغان تۇلۇم قىلىڭ دېمىدىمۇ؟» دېدى. ئۇ ئادەم: ھەئە، شۇنداق قىلدى، دېدى. ئۇ يەنە: ئۇ بىر تال دان مېنى ۋە بالا - چاقىلىرىمنى تويغۇزلامدۇ؟ دېدى. پەيغەمبەر ئەلەيھىسسالام: «ھەئە، ئۇ پۈتۈن توغقانلىرىڭنى تويغۇزىدۇ» دېدى.

(1) سۈرە بەقەرە 25 - ئايەتنىڭ بىر قىسمى.

(2) ھەجەر مەدىنىنىڭ ئەتراپىدىكى بىر جاينىڭ ئىسمى.

﴿تۈگىمەيدىغان ۋە چەكلەنمەيدىغان مېۋىلەردىن﴾ يەنى قىشمۇ ياز تۈگەپ قالمايدىغان، بەلكى ئۇنى مەڭگۈ يېگىلى بولىدىغان، جەننەت ئەھلى قانچىلىك تەلەپ قىلسا، شۇنچىلىك تېپىلىدىغان، اللە تائالانىڭ قۇدرىتى بىلەن ئۇلار يېيىشتىن ھەرگىز چەكلەنمەيدىغان مېۋىلەردۇر. قەتادە مۇنداق دەيدۇ: جەننەت ئەھلىنىڭ ئۇ مېۋىنى ئېلىشىغا شاخ، تىكەن ۋە قولدىن يىراق بولۇش قاتارلىق نەرسىلەر توسالغۇ بولمايدۇ. بۇ ھەقتە يۇقىرىدا ئەگەر بىر ئادەم جەننەتنىڭ مېۋىسىنى ئالسا، ئۇنىڭ ئورنىغا يەنە بىر مېۋە كېلىپ تولۇقلىنىپ تۇرىدۇ، دېگەن ھەدىس بايان قىلىندى.

﴿ئېگىز (يۇمشاق) تۆشەكلەردىن بەھرىمەن بولىدۇ﴾ يەنى ئۇ ئېگىز، يۇمشاق ۋە تەنگە راھەت بېغىشلايدىغان تۆشەكلەردۇر. اللە تائالا مۇنداق دەيدۇ: ﴿شۈبھىسىزكى، بىز ھۈرلەرنى يېڭىدىن ياراتتۇق، ئۇلارنى پاكىز، ئەرلىرىگە ئامراق، تەڭتۇش قىلدۇق. (بۇ ھۈرلەر) سائادەتمەنلەر ئۈچۈندۇر﴾ يەنى ئاياللار قېرىپ، كۆزلىرىنى چاپاق باسقان مومايغا ئايلانغاندىن كېيىن بىز ئۇلارنى يېڭىدىن يارىتىمىز. ئۇلار چوكان بولغاندىن كېيىن قىزلىق ھالىتىگە قايتىدۇ، نازاكتى، چىرايلىقلىقى ۋە گۈزەللىكى بىلەن ئەرلىرىگە ئامراق قىزلارغا ئايلىنىدۇ.

ئىمام ئەبۇداۋۇد تەيالىسى، ئەنەسنىڭ مۇنداق دېگەنلىكىنى رىۋايەت قىلىدۇ، پەيغەمبەر ئەلەيھىسسالام: «مۆمىنلەر جەننەتتە كۆپ ئاياللار بىلەن جىنسىي مۇناسىۋەتتە بولالايدىغان كۈچ - قۇۋۋەت بېرىلىدۇ» دېدى. مەن: ئى اللە نىڭ پەيغەمبىرى! ئۇ شۇنىڭغا تاقەت قىلالامدۇ؟ دېدى. پەيغەمبەر ئەلەيھىسسالام: «ئۇنىڭغا يۈز ئادەمنىڭ كۈچ - قۇۋۋىتى بېرىلىدۇ» دېدى. بۇ ھەدىسنى ئىمام تىرمىزىمۇ رىۋايەت قىلغان. ئەبۇقاسىم تەبەرانى، ئەبۇھۈرەيرىنىڭ مۇنداق دېگەنلىكىنى رىۋايەت قىلىدۇ: ساھابىلار: ئى اللە نىڭ پەيغەمبىرى! جەننەتتە ئاياللىرىمىزغا يېتىشەلمەيدۇ؟ دېدى. پەيغەمبەر ئەلەيھىسسالام: «شەك - شۈبھىسىزكى، بىر ئادەم بىر كۈندە ئەلۋەتتە 100 قىزغا ھەمراھ بولالايدۇ» دېدى.

﴿ئەرلىرىگە ئامراق﴾ دېگەن ئايەت ھەققىدە سەئىد ئىبنى جۇبەير، ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ئۇلار ئەرلىرىنى ئىنتايىن ياخشى كۆرىدۇ. قىسىر تۈگىنىڭ ئەرگە تۈگىگە قانداق ئامراقلىقىغا قارىمىسەن؟

زەھھاكىم ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ئۇلار ئەرلىرىگە ئاشىق، ئەرلىرى ئۇلارغا ئاشىقتۇر. ئابدۇللا ئىبنى سەرجىس، مۇجاھىد، ئىكرىمە، ئەبۇئالىيە، يەھيا ئىبنى ئەبۇكەسىر، ئەتسىيە، ھەسەن، قەتادە، زەھھاك ۋە باشقىلارمۇ شۇنداق دېدى.

﴿تەڭتۇش﴾ دېگەن ئايەت ھەققىدە زەھھاك، ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ئۇلارنىڭ ھەممىسى ئوخشاش 33 ياشتا بولىدۇ.

﴿بۇ ھۈرلەر﴾ سائادەتمەنلەر ئۈچۈندۇر﴾ يەنى ئۇلار سائادەتمەنلەر ئۈچۈن يارىتىلدى ياكى ئۇلار ئۈچۈن ھازىرلاپ قويۇلدى ۋە ياكى ئۇلار ئۈچۈن چۈپ قىلىپ بېرىلدى. ئىبنى جەبرىمۇ ئۇ ئايەتنى: بىز ھۈرلەرنى سائادەتمەنلەر ئۈچۈن ياراتتۇق، دەپ تەپسىر قىلدى. مەن يەنى ئىبنى كەسىر بۇ ئايەتنىڭ مەنىسى ھەققىدە: بۇ، ھۈرلەرنى سائادەتمەنلەر بىلەن ئوخشاش ياشتا قىلىپ ياراتتۇق دېگەنلىك بولۇشى ئېھتىمالغا يېقىندۇر، دەپ قارايمەن.

بۇ ھەقتە ئىمام بۇخارى ۋە مۇسلىم، ئەبۇھۈرەيرىدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «تۇنجى بولۇپ جەننەتكە كىرىدىغانلارنىڭ چىرايلىرى 14 كۈنلۈك تولۇن ئايغا ئوخشايدۇ. ئۇنىڭدىن كېيىن كىرىدىغانلارنىڭ چىرايلىرى ئاسماندىكى ئەڭ نۇرلۇق يۇلتۇزغا ئوخشايدۇ. ئۇلار جەننەتتە چوڭ - كىچىك تەرەت قىلمايدۇ، تۈكۈرمەيدۇ، مىشقىرمايدۇ، ئۇلارنىڭ تاغاقلىرى

ئالتۇندۇر، تەرلىرى ئىپاردۇر، ئىسرىق دانلىرىغا سېلىنغان نەرسىلەردىن ئېسىل پۇراقلار چىقىدۇ. ئاياللىرى شەھلا كۆزلۈك ھۈرلەردۇر، ئەدەپ - ئەخلاقلىرى بىر ئادەمنىڭ ئەدەپ ئەخلاقىدەك، سۈرىتى ئاتىسى ئادەم ئەلەيھىسسالامنىڭ سۈرىتىدە بولۇپ، ئىگىزلىكى 60 گەز بولىدۇ».

﴿بۇلار بولسا ئىلگىرىكىلەرنىڭ ئىچىدىن بىر جامائەدۇر. كېيىنكىلەرنىڭ ئىچىدىن بىر جامائەدۇر﴾
ئىبنى ئەبۇھاتەم ئابدۇللا ئىبنى مەسئۇدنىڭ مۇنداق دېگەنلىكىنى رىۋايەت قىلىدۇ: بىر كېچىسى بىز پەيغەمبەر ئەلەيھىسسالامنىڭ قېشىدا تائەت - ئىبادەت بىلەن ئۇخلىماي تاڭ ئاتقۇزدۇق. تاڭ ئاتقاندا ئۇ مۇنداق دېدى: «ماڭا پەيغەمبەرلەر ۋە ئۇلارنىڭ ئۈممەتلىرىدىن ئۇلارغا ئەگەشكەنلەر توغۇرلانىدى، ئالدىدىن پەيغەمبەرلەر بىر - بىرىلەپ ئۆتتى. بەزى پەيغەمبەر جامائەت ئىچىدە، بەزى پەيغەمبەر ئۈچ ئادەم ئىچىدە ۋە بەزى پەيغەمبەر بىر مۇ ئەگەشكۈچىسى يوق ھالدا ئۆتتى» قەتادە بۇ ھەدىسنى رىۋايەت قىلىپ مۇشۇ يەرگە كەلگەندە بۇ ئايەتنى تىلاۋەت قىلدى. «ئاراخلاردا قەبىھ ئىشتىن توسىدىغان بىرەر كالىسى جايدا ئادەم يوقمۇ؟»⁽¹⁾.

مۇسا ئىبنى ئىمران ئىسرائىل ئەۋلادىنىڭ قىست - قىستىڭ بىر جامائەتى ئىچىدە مېنىڭ ئالدىدىن ئۆتتى. مەن: ئى پەرۋەردىگارم! بۇ كىم؟ دېدىم. پەرۋەردىگارم: بۇ قېرىندىشىڭ مۇسا ئىبنى ئىمران ۋە ئۇنىڭغا ئەگەشكەن ئىسرائىل ئەۋلادىدۇر، دېدى. مەن: ئى پەرۋەردىگارم! مېنىڭ ئۈممىتىم قەيەردە؟ دېدىم. پەرۋەردىگارم: ئوڭ تەرىپىڭدىكى تۆپىلىككە قارىغىن! دېدى. ئۇ تەرەپكە قارىسام نۇرغۇن ئادەملەر تۇرۇپتۇ، پەرۋەردىگارم: رازى بولدۇڭمۇ؟ دېدى. مەن: ھەقىقەتەن رازى بولدۇم، پەرۋەردىگارم! دېدىم. ئۇ: سول تەرىپىڭدىكى ئۇپۇققا قارىغىن دېدى. ئۇ تەرەپكە قارىسام نۇرغۇن ئادەملەر تۇرۇپتۇ. ئۇ: رازى بولدۇڭمۇ؟ دېدى. مەن ھەقىقەتەن رازى بولدۇم. ئى پەرۋەردىگارم! دېدىم. شەك - شۈبھىسىزكى، ئۇلاردىن 70 مىڭ ئادەم ھېسابقا تارتىلماستىن جەننەتكە كىرىدۇ» بەنۇ ئەسەد قەبىلىسىدىن ئۇككاشە ئىبنى مەھسەن دېگەن ئادەم: ئى اللە نىڭ پەيغەمبىرى! اللە غا مېنى شۇلاردىن قىلىشىنى تىلەپ دۇئا قىلساڭ، دېدى. ئۇ بەدرى ئۇرۇشىغا قاتناشقانلاردىن ئىدى. پەيغەمبەر ئەلەيھىسسالام: «ئى اللە! ئۇنى شۇلاردىن قىلغىن» دەپ دۇئا قىلدى. يەنە بىر ئادەم: ئى اللە نىڭ پەيغەمبىرى! مېنىمۇ شۇلاردىن قىلىشىنى تىلەپ دۇئا قىلساڭ دېدى. پەيغەمبەر ئەلەيھىسسالام ئۇنىڭغا: «ئۇككاشە سەندىن چاققان كېلىپ قالدى» دېدى. ئاندىن پەيغەمبەر ئەلەيھىسسالام: «ئاتا - ئانىم سىلەرگە پىدا بولسۇنكى، ئەگەر ئەنە شۇ 70 مىڭ كىشىلەردىن بولۇشقا قادىر بولالساڭلار، شۇنداق بولۇشقا تىرىشىڭلار. ئۇنداق قىلالىساڭلار، تۆپىلىكلەردىكى ئادەملەردىن بولۇشقا تىرىشىڭلار، ئۇنىمۇ قىلالىساڭلار، ئۇپۇق تەرەپتىكى ئادەملەردىن بولۇشقا تىرىشىڭلار. مەن ھەقىقەتەن ئۇپۇق ئەتراپىدا توپلانغان نۇرغۇن ئادەملەرنى كۆردۈم. مەن سىلەرنىڭ جەننەت ئەھلىنىڭ تۆتتىن بىرى بولۇشۇڭلارنى ئۈمىد قىلىمەن» دېدى. بىز ھاياجانلىنىپ تەكبىر ئېيتتۇق. ئاندىن پەيغەمبەر ئەلەيھىسسالام: «مەن سىلەرنىڭ جەننەت ئەھلىنىڭ ئۈچتىن بىرى بولۇشۇڭلارنى ئۈمىد قىلىمەن» دېدى. بىز يەنە تەكبىر ئېيتتۇق. پەيغەمبەر ئەلەيھىسسالام: «مەن سىلەرنىڭ جەننەت ئەھلىنىڭ يېرىمى بولۇشۇڭلارنى ئۈمىد قىلىمەن» دېدى. بىز يەنە تەكبىر ئېيتتۇق. ئاندىن پەيغەمبەر ئەلەيھىسسالام: ﴿بۇلار بولسا ئىلگىرىكىلەرنىڭ ئىچىدىن بىر جامائەدۇر. كېيىنكىلەرنىڭ ئىچىدىن بىر جامائەدۇر﴾ دېگەن ئايەتنى تىلاۋەت قىلدى. بىز ئۆزئارا: شۇ 70 مىڭ ئادەم كىمەلدۇر - ھە؟ دېيىشتۇق. ئاندىن بىز يەنە: ئۇلار چوقۇم ئىسلامدا تۇغۇلغان، اللە تائالاغا ھېچ نەرسىنى شېرىك كەلتۈرمىگەن مۆمىنلەر بولۇشى مۇمكىن، دېيىشتۇق. بۇ سۆزىمىز پەيغەمبەر ئەلەيھىسسالامغا

(1) سۈرە ھۇد 78 - ئايەتنىڭ بىر قىسمى.

يېتىپتۇ، شۇنىڭ بىلەن ئۇ: «بەلكى ئۇلار بەدەنلىرىنى داغلىمىغان، سۈپ - كۈش قىلمىغان، پال سالدۇرمىغان، بارلىق ئىشلىرىدا پەرۋەردىگارىغلا تەۋەككۈل قىلىدىغان مۆمىنلەردۇر» دېدى. بۇ ھەدىسنى ئىمام بۇخارى، مۇسلىم، تەرمىزى ۋە ئەھمەد قاتارلىقلار ئوخشىمىغان رىۋايەت قىلغۇچىلاردىن رىۋايەت قىلغان.

* * * * *

وَأَصْحَابُ الشِّمَالِ مِمَّا أَصْحَابُ الشِّمَالِ ﴿٤١﴾ فِي سُمُومٍ وَحَمِيمٍ ﴿٤٢﴾ وَظَلٍ مِّن سَحْمٍ ﴿٤٣﴾ لَا
 بَارِدٍ وَلَا كَرِيمٍ ﴿٤٤﴾ إِنَّهُمْ كَانُوا قَبْلَ ذَلِكَ مُتْرَفِينَ ﴿٤٥﴾ وَكَانُوا يُصْرُونَ عَلَى الْحِنثِ الْعَظِيمِ ﴿٤٦﴾
 وَكَانُوا يَقُولُونَ أَإِذَا مِتْنَا وَكُنَّا تُرَابًا وَعِظْمًا أَأِنَّا لَمَبْعُوثُونَ ﴿٤٧﴾ أَوَءَابَاؤُنَا الْأَوَّلُونَ ﴿٤٨﴾ قُلْ
 إِنَّ الْأَوَّلِينَ وَالْآخِرِينَ ﴿٤٩﴾ لَمَجْمُوعُونَ إِلَىٰ مِيقَاتِ يَوْمٍ مَّعْلُومٍ ﴿٥٠﴾ ثُمَّ إِنَّكُمْ أَيْهَا الضَّالُّونَ
 لَمُكذَّبُونَ ﴿٥١﴾ لَأَكْلُونَ مِن شَجَرٍ مِّن زُقُومٍ ﴿٥٢﴾ فَمَالِئُونَ مِنْهَا الْبُطُونَ ﴿٥٣﴾ فَشَرِبُونَ عَلَيْهِ مِّن
 الْحَمِيمِ ﴿٥٤﴾ فَشَرِبُونَ شُرْبَ أْهِيمٍ ﴿٥٥﴾ هَذَا نُزْهُمُ يَوْمَ الدِّينِ ﴿٥٦﴾

بەختسىزلىرى (يەنى نامە - ئەمالى سول تەرىپىدىن بېرىلگەنلەر) (دوزىخىلاردۇر). بەختسىزلىرى قانداق ئادەملەر؟⁽⁴¹⁾ ئۇلار (بەدەننىڭ تۈشۈكلىرىگە كىرىپ كېتىدىغان) ئاتەشلىك شامالنىڭ، زىيادە ھارارەتلىك قايناقسۇننىڭ ۋە قارا تۈتۈندىن بولغان سالقىنىمۇ ئەمەس، كۆركەممۇ ئەمەس ساينىڭ ئىچىدە بولىدۇ⁽⁴²⁻⁴⁴⁾. چۈنكى ئۇلار بۇنىڭدىن ئىلگىرى (يەنى دۇنيادا) شەھۋەتكە چۈمگەن ئىدى⁽⁴⁵⁾. ئۇلار چوڭ گۇناھتا (يەنى كۇفرىدا) چىڭ تۇرغان ئىدى⁽⁴⁶⁾. ئۇلار: «بىز ئۆلۈپ توپىغا ۋە قۇرۇق سۆڭەككە ئايلانغان چاغدا بىز چوقۇم تىرىلدۈرۈلەمدۇق؟ ئاتا - بوۋىلىرىمىزمۇ تىرىلدۈرۈلەمدۇ؟» دەيتتى⁽⁴⁷⁻⁴⁸⁾. ئېيتقىنىكى، «ئىلگىرىكىلەر ۋە كېيىنكىلەر مەلۇم كۈننىڭ مۇئەييەن ۋاقتىدا (يەنى قىيامەتتە) توپلىنىدۇ⁽⁴⁹⁻⁵⁰⁾. ئاندىن سىلەر، ئى قايىتا تىرىلىشنى ئىنكار قىلغۇچى گۇمراھلار!⁽⁵¹⁾. چوقۇم زەققۇم درىخىدىن يەيسىلەر⁽⁵²⁾. ئۇنىڭدىن قورساقلىرىڭلارنى تولدۇرىسىلەر⁽⁵³⁾. ئۇنىڭ ئۈستىگە ھارارىتى يۇقىرى بولغان قايناقسۇننى تەشنى بولغان تۈگىلەردەك ئىچىسىلەر⁽⁵⁴⁾. مانا بۇ، ئۇلارنىڭ قىيامەت كۈنىدىكى زىياپىتىدۇر⁽⁵⁶⁾.

بەختسىزلىرىنىڭ ئەھۋالى ۋە ئۇلارغا بېرىلدىغان جازا توغرىسىدا

اللہ تائالا سائادەتمەنلەرنىڭ ئەھۋالىنى بايان قىلغاندىن كېيىن، ئۇنىڭغا ئۇلاپلا بەختسىزلىرىنىڭ ئەھۋالىنى بايان قىلىپ مۇنداق دەيدۇ: «بەختسىزلىرى (يەنى نامە - ئەمالى سول تەرىپىدىن بېرىلگەنلەر) (دوزىخىلاردۇر). بەختسىزلىرى قانداق ئادەملەر؟» يەنى ئۇلار قايسى جەھەتتە بەختسىز؟ ئاندىن اللہ تائالا بۇنى بايان قىلىپ مۇنداق دەيدۇ: «ئۇلار (بەدەننىڭ تۈشۈكلىرىگە كىرىپ كېتىدىغان) ئاتەشلىك شامالنىڭ، زىيادە ھارارەتلىك قايناقسۇننىڭ ۋە قارا تۈتۈندىن بولغان سالقىنىمۇ ئەمەس، كۆركەممۇ ئەمەس ساينىڭ ئىچىدە بولىدۇ» اللہ تائالا بۇ ھەقتە مۇنداق دەيدۇ: «(ئۇلارغا دوزاخ مۇئەككەللىرى) «سىلەر (دۇنيادىكى چېغىڭلاردا) ئىنكار قىلغان (دوزاخ) ئازابىغا بېرىڭلار، ئۈچ شاخلىق سايىگە بېرىڭلار»

(دەيدۇ). ئۇ سايە (جەھەننەمنىڭ تۈتۈنى بولۇپ كىشىنى) سەگىدەتمەيدۇ، (جەھەننەمنىڭ) يالقۇنىنىمۇ توسمايدۇ. ئۇ يالقۇن قەسىردەك (چوڭ) ئۇچقۇنلارنى چىقىرىدۇ. ئۇ ئۇچقۇنلار قارا - سېرىق تۆڭلەرگە ئوخشايدۇ. بۇ كۈندە (ئۇ كۈننى) ئىنكار قىلغۇچىلارغا ۋاي! ﴿¹﴾ يەنى ئۇلار چىقىشى يېقىملىق بولمىغان، كۆرۈنۈشى چىرايلىق ۋە كۆركەم بولمىغان قارا تۈتۈننىڭ سايىسىدا بولسۇ. ئاندىن ئاللا تائالا ئۇلارنىڭ بۇ جازاغا لايىق ئىكەنلىكىنى بايان قىلىپ مۇنداق دەيدۇ: ﴿چۈنكى ئۇلار بۇنىڭدىن ئىلگىرى (يەنى دۇنيادا) شەھۋەتكە چۆمگەن ئىدى﴾ يەنى ئۇلار دۇنيادىكى چاغلىرىدا نازۇ - نېمەتلەرگە ۋە كۆڭۈللىرىنىڭ خاھىشلىرىغا بېرىلگەن بولۇپ، پەيغەمبەرلەرنىڭ ئۆزلىرىگە ئېلىپ كەلگەن نەرسىگە پەرۋا قىلمايتتى.

﴿ئۇلار چوڭ گۇناھتا (يەنى كۇفرىدا) چىڭ تۇرغان ئىدى﴾ يەنى ئۇلار ئاللا تائالاغا كۇفرلىق قىلىش، ئاللا نى قويۇپ بۇتلارنى، شېرىكلەرنى چوققىدىغان ئىلاھلار قىلىۋېلىشتا چىڭ تۇرۇپ، تەۋبە قىلىشنى ئويلاپ قويمىغانلار ئىدى.

﴿ئۇلار: «بىز ئۆلۈپ توپىغا ۋە قۇرۇق سۆڭەككە ئايلىنغان چاغدا بىز چوقۇم تىرىلدۈرۈلەمدۇق؟ ئاتا - بوۋىلىرىمىزمۇ تىرىلدۈرۈلەمدۇ؟» دەيتتى﴾ يەنى ئۇلار قايتا تىرىلىشنى ئىنكار قىلىپ ۋە ئۇنىڭ ئەمەلگە ئېشىشىنى يىراق ساناپ شۇنداق دەيتتى. ئاللا تائالا مۇنداق دەيدۇ: ﴿ئېيتقىنىكى، «ئىلگىرىكىلەر ۋە كېيىنكىلەر مەلۇم كۈننىڭ مۇئەييەن ۋاقتىدا (يەنى قىيامەتتە) توپلىنىدۇ» يەنى ئى مۇھەممەد! ئۇلارغا كەلگۈسىدە ئادەم ئەۋلادىنىڭ ئىلگىرى ئۆتكەنلىرى ۋە كېيىن ئۆتكەنلىرىدىن بىرمۇ ئادەم قالماي ھەممىسىنىڭ قىيامەت مەيدانىغا يىغىلىدىغانلىقىدىن خەۋەر بەرگەن. ئاللا تائالا بۇ ھەقتە مۇنداق دەيدۇ: ﴿ئۇنى (يەنى قىيامەت كۈنىنى) بىز مۇئەييەن مۇددەتكىچە تەخىر قىلىمىز. قىيامەت كۈنى بولغاندا، ھەرقانداق ئادەم پەقەت ئاللا دىن ئىجازەت بولغاندىلا سۆزلەيدۇ، ئۇلارنىڭ بەزىلىرى بەتەخت بولىدۇ، بەزىلىرى سائادەتمەن بولىدۇ﴾⁽²⁾ شۇڭا ئاللا تائالا بۇ ئورۇندىمۇ مۇنداق دەيدۇ: ﴿ئېيتقىنىكى، «ئىلگىرىكىلەر ۋە كېيىنكىلەر مەلۇم كۈننىڭ مۇئەييەن ۋاقتىدا (يەنى قىيامەتتە) توپلىنىدۇ» يەنى ئۇ بەلگىلەنگەن مۇئەييەن ۋاقىت بولۇپ ئىلگىرى سۈرۈلمەيدىغان، كېچىكتۈرۈلمەيدىغان، قوشۇپ قويۇلمايدىغان ۋە كېمەيتىلمەيدىغان بىر ۋاقىتتۇر، ئۇلار مانا مۇشۇ ۋاقىتتا توپلىنىدۇ.

﴿ئاندىن سىلەر، ئى قايتا تىرىلىشنى ئىنكار قىلغۇچى گۇمراھلار! چوقۇم زەققۇم دىرىخىدىن يەپسىلەر. ئۇنىڭدىن قورساقلىرىڭلارنى تولدۇرىسىلەر﴾ يەنى ئۇلار زەققۇم دىرىخىدىن يېيىشكە ۋە ئۇنىڭدىن قورساقلىرىنى تولدۇرۇشقا مەجبۇرلىنىدۇ ۋە سۆرەپ تارتىلىدۇ.

﴿ئۇنىڭ ئۈستىگە ھارارىتى يۇقىرى بولغان قايناقسۇنى تەشنا بولغان تۆڭلەردەك ئىچىسىلەر﴾ يەنى سۇغا قاتتىق تەشنا بولغان تۆڭلەردەك ئىچىسىلەر. ئىبنى ئابباس، مۇجاھىد، سەئىد ئىبنى جۇبەير ۋە ئىكرىمە قاتارلىقلار: بۇ ئايەتنىڭ مەنىسى سۇغا قاتتىق تەشنا بولۇپ چاڭقاپ كەتكەن تۆڭلەردەك ئىچىسىلەر دېگەنلىك بولىدۇ، دېدى. سۇددى مۇنداق دەيدۇ: بۇ ئايەتتە دېيىلگەن تەشنانلىق تۆڭگە يۇقىدىغان بىر خىل سۇغا تەشنانلىق كېسىلى بولۇپ، ئۇ سۇغا قانماي ئۆلۈپ كېتىدۇ. شۇنىڭغا ئوخشاشلا جەھەننەم ئەھلىمۇ ھارارىتى يۇقىرى بولغان بۇ قايناقسۇغا مەڭگۈ قانمايدۇ.

﴿مانا بۇ، ئۇلارنىڭ قىيامەت كۈنىدىكى زىياپىتىدۇر﴾ يەنى بىز سۈپەتلىگەن بۇ نەرسە ئۇلارغا، ئۇلار ھېسابقا تارتىلغان كۈنى پەرۋەردىگارىنىڭ دەرگاھىدا بېرىلىدىغان زىياپەتتۇر. ئاللا تائالا مۆمىنلەرگە بېرىلىدىغان زىياپەت ھەققىدە مۇنداق دېگەن ئىدى: ﴿شۈبھىسىزكى، ئىمان ئېيتقان ۋە ياخشى ئەمەللەرنى

(1) سۈرە مۇرسەلات 29 — 34 - ئايەتكىچە

(2) سۈرە ھۇد 104 — 105 - ئايەتلەر.

قىلغانلارنىڭ مەنزىلىگاھى فىردەۋس جەننەتلىرى بولسۇن⁽¹⁾ يەنى ئۇلارغا بېرىلگەن زىياپەت ۋە ئىكرام شۇنىڭدىن ئىبارەت بولىدۇ.

* * * * *

حٰنْ خَلَقْنٰكُمْ فَلَوْلَا تُصَدِّقُونَ ﴿٥٧﴾ اَفَرَيْتُمْ مَا تُمْنُونَ ﴿٥٨﴾ ءَاَنْتُمْ خَلْقُوْنَهُۥ اَمْ نَحْنُ الْخٰلِقُونَ ﴿٥٩﴾ حٰنْ قَدَرْنَا بَيْنَكُمْ اَلْمَوْتَ وَمَا نَحْنُ بِمَسْبُوقِينَ ﴿٦٠﴾ عَلٰى اَنْ نُّبَدِّلَ اَمْثَلَكُمْ وَنُنشِئَ كُمْ فِى مَا لَا تَعْلَمُونَ ﴿٦١﴾ وَلَقَدْ عَلَّمْتُمُ النَّشْأَةَ الْاُولٰٓئِى فُلَوْلَا تَذَكَّرُونَ ﴿٦٢﴾

(ئىنسانلار!) سىلەرنى بىز ياراتتۇق، سىلەر قايتا تىرىلىشكە ئىشەنمەمسىلەر؟⁽⁵⁷⁾ سىلەر (ئاياللارنىڭ بەچچىدىن تۈكۈلگەن مەنىنى دەپ بېقىڭلارچۇ)⁽⁵⁸⁾. ئۇنى سىلەر (ئىنسان قىلىپ) يارىتامسىلەر؟ ياكى بىز (ئىنسان قىلىپ) يارىتامدۇق⁽⁵⁹⁾. بىز سىلەرنىڭ ئاراڭلاردا ئۆلۈمنى بەلگىلىدىدۇق (يەنى ھەر بىرىڭلارنىڭ ئۆلۈش ۋاقتىنى بىكىتتۇق)، سىلەرنى باشقا بىر قەۋمگە ئالماشتۇرۇشتىن ۋە سىلەرنى سىلەر بىلمەيدىغان بىر شەكىلدە يارىتىشتىن ئاجىز ئەمەسمىز⁽⁶⁰⁻⁶¹⁾. شۇبھىسىزكى، سىلەر دەسلەپكى يارىتىشنى بىلىدىڭلار (يەنى دەسلەپتە اللەنىڭ سىلەرنى يوقىتىش بار قىلغانلىقىنى تونۇدۇڭلار). سىلەر (اللەنىڭ سىلەرنى دەسلەپ ياراتقاندىكى قايتا يارىتىشنى) ئويلىمامسىلەر؟⁽⁶²⁾.

قىيامەتنىڭ دەلىل - ئىسپاتلىرى توغرىسىدا

اللە تائالا بۇ ئايەتتە قىيامەتنىڭ بولىدىغانلىقىنى جەزىملەشتۈرۈپ، ئۇنى ئىنكار قىلغان، توغرا يولدىن بۇرۇلۇپ كەتكەن ۋە ھەقىقەتتىن تانغان كىشىلەرگە رەددىيە بېرىدۇ: ئۇلار ﴿بىز ئۆلۈپ توپىغا ۋە قۇرۇق سۈڭەككە ئايلانغان چاغدا بىز چوقۇم تىرىلدۈرۈلەمدۇق؟﴾ دەيدۇ، ئۇلارنىڭ بۇ سۆزلىرى ئۇلارنىڭ قىيامەتنى ئىنكار قىلغانلىقى ۋە ئۇنى يىراق سانغانلىقى سەۋەبىدىندۇر. اللە تائالا مۇنداق دەيدۇ: ﴿ئىنسانلار! سىلەرنى بىز ياراتتۇق﴾ يەنى سىلەر تىلغا ئېلىنغىدەك بىر نەرسە ئەمەس ئىدىڭلار، شۇنىڭدىن كېيىن بىز سىلەرنى دەسلەپتە يوق يەردىن ياراتتۇق. دەسلەپتە يوق يەردىن يارىتىشقا قانداق بولغان زات اللە سىلەرنى ئەڭ قولاي ۋە ئەڭ ئاسان يول بىلەن قايتا تىرىلدۈرۈشكە ئەلۋەتتە قانداق ئەمەسمۇ؟ شۇڭا اللە تائالا مۇنداق دەيدۇ: ﴿سىلەر قايتا تىرىلىشكە ئىشەنمەمسىلەر؟﴾.

ئاندىن اللە تائالا ئۇلارغا دەلىل كۆرسىتىپ مۇنداق دەيدۇ: ﴿سىلەر (ئاياللارنىڭ بەچچىدىن تۈكۈلگەن مەنىنى دەپ بېقىڭلارچۇ. ئۇنى سىلەر (ئىنسان قىلىپ) يارىتامسىلەر؟ ياكى بىز (ئىنسان قىلىپ) يارىتامدۇق﴾ يەنى مەنىنى بەچچىدىن تۈكۈلگەن سىلەر ئورۇنلاشتۇرۇپ، ئۇنى ئۇنىڭدا سىلەر ئىنسان قىلىپ يارىتىۋاتامسىلەر؟ ياكى ئۇنى ياراتقۇچى اللە مۇ؟

﴿بىز سىلەرنىڭ ئاراڭلاردا ئۆلۈمنى بەلگىلىدىدۇق (يەنى ھەر بىرىڭلارنىڭ ئۆلۈش ۋاقتىنى بېكىتتۇق)﴾ زەھھاك مۇنداق دەيدۇ: اللە تائالا ئاسمان ئەھلى بىلەن زېمىن ئەھلى ئارىسىدا ئۆلۈمنى ئورتاق قىلىپ بېكىتتى. ﴿سىلەرنى باشقا بىر قەۋمگە ئالماشتۇرۇشتىن﴾ يەنى قىيامەت كۈنىدە شەكىللىرىنى ئۆزگەرتىشتىن ﴿ۋە سىلەرنى سىلەر بىلمەيدىغان بىر شەكىلدە﴾ يەنى باشقا سۈپەتلەر ۋە باشقا قىياپەتلەردە ﴿يارىتىشتىن ئاجىز ئەمەسمىز﴾.

(1) سۇرە كەھفى 107 - ئايەت.

﴿شۈبھىسىزكى، سىلەر دەسلەپكى يارىتىشنى بىلىدىغىلار (يەنى دەسلەپتە اللەنىڭ سىلەرنى يوقىتىن بار قىلغانلىقىنى تونۇدۇغىلار). سىلەر (اللەنىڭ سىلەرنى دەسلەپ ياراتقاندىكى قايتا يارىتىشىنى) ئويلىمامسىلەر؟﴾ يەنى اللە تائالا ھەقىقەتەن سىلەرنى ياراتتى. سىلەرگە قۇلاق، كۆز ۋە يۈرەكلەرنى بەردى. سىلەرنى دەسلەپتە يوقىتىن بار قىلىشقا قادىر بولغان اللە تائالا سىلەرنى ئەلۋەتتە ئاسان ۋە قولاي يول بىلەن قايتا تىرىلدۈرۈشكە قادىر ئىكەنلىكىنى ئەسلىمىدىغىلارمۇ ۋە تونۇپ يەتمىدىغىلارمۇ؟ اللە تائالا بۇ ھەقتە مۇنداق دەيدۇ: ﴿مەخلۇقاتنى دەسلەپتە (يوقىتىن) بار قىلىدىغان، ئاندىن ئۇنى (ئۆلگەندىن كېيىن) تىرىلدۈرىدىغان اللە ئەنە شۇدۇر، ئۇ (يەنى مەخلۇقاتنى تىرىلدۈرۈش) اللە غا (ئۇنى دەسلەپتە يوقىتىن بار قىلغانغا قارىغاندا) ئوڭايدۇر﴾⁽¹⁾ ﴿ئىنسان بىز ئۇنى ئىلگىرى يوقىتىن بار قىلغانلىقىمىزنى ئەسلىمەمدۇ؟﴾⁽²⁾.

﴿ئىنسان بىلمەمدۇكى، بىز ھەقىقەتەن ئۇنى ئابمەندىن ياراتتۇق. ئەمدى ئۇ (پەرۋەردىگارىغا) ئاشكارا خۇسۇمەتچى بولۇپ قالدى. ئۇ بىزگە (ئىنساننىڭ قايتا تىرىلىشىنى يىراق ساناپ، چىرىگەن سۆڭەكلەرنى) مىسال قىلىپ كۆرسەتتى. ئۆزىنىڭ يارىتىلغانلىقىنى بولسا ئۇنتىدى، ئۇ: «چىرىپ كەتكەن سۆڭەكلەرنى كىم تىرىلدۈرەلەيدۇ؟» دېدى. ئېيتقىنىكى، «ئۇنى ئەڭ دەسلەپتە ياراتقان زات تىرىلدۈرىدۇ، ئۇ ھەر بىر مەخلۇقنى بىلگۈچىدۇر﴾⁽³⁾ ﴿ئىنسان ئۆزىنى بىكار قويۇپ بېرىلىدۇ (يەنى شەرىئەت ئىشلىرىغا تەكىلىپ قىلىنماي، مەيلىگە قويۇۋېتىلگەن ھايۋانغا ئوخشاش) دەپ ئويلىمىدۇ؟ ئۇ (بەچچىدانلارغا) تۆكىلىدىغان (ئاجىز مەنى) ئەمەسمىدى؟ ئاندىن ئۇ لەختە قان بولدى، ئاندىن اللە ئۇنى چىرايلىق شەكىلدە ياراتتى. ئۇ مەندىن ئەر - ئايال (ئىككى تىپىنى) ياراتتى. ئۇ (يەنى يۇقىرىقىدەك ئىشلارنى قىلالىغان اللە) ئۆلۈكلەرنى تىرىلدۈرۈشكە قادىر ئەمەسمۇ؟﴾⁽⁴⁾.

* * * * *

أَفَرَأَيْتُمْ مَا تَحْرُثُونَ ﴿٦٦﴾ ءَأَنْتُمْ تَزْرَعُونَهُ أَمْ حُنُ الْزَّرْعُونَ ﴿٦٧﴾ لَوْ نَشَاءُ لَجَعَلْنَاهُ حُطَبًا ﴿٦٨﴾ فَظَلْتُمْ تَفَكَّهُونَ ﴿٦٩﴾ إِنَّا لَمَغْرُمُونَ ﴿٧٠﴾ بَلْ حُنُ حَرُومُونَ ﴿٧١﴾ أَفَرَأَيْتُمُ الْمَاءَ الَّذِي تَشْرَبُونَ ﴿٧٢﴾ ءَأَنْتُمْ أَنْزَلْتُمُوهُ مِنَ الْمُزْنِ أَمْ حُنُ الْمُنْزِلُونَ ﴿٧٣﴾ لَوْ نَشَاءُ لَجَعَلْنَاهُ أُجَاجًا فَلَوْلَا تَشْكُرُونَ ﴿٧٤﴾ أَفَرَأَيْتُمُ النَّارَ الَّتِي تُورُونَ ﴿٧٥﴾ ءَأَنْتُمْ أَنْشَأْتُمْ شَجَرَتَهَا أَمْ حُنُ الْمُنْشِئُونَ ﴿٧٦﴾ حُنُ جَعَلْنَاهَا تَذْكَرَةً وَامْتَعًا لِلْمُقْوِينَ ﴿٧٧﴾ فَسَبِّحْ بِاسْمِ رَبِّكَ الْعَظِيمِ ﴿٧٨﴾

سىلەر تېرىغان زىرائەتنى دەپ بېقىڭلارچۇ⁽⁶³⁾. ئۇنى سىلەر ئۇندۇردۇڭلارمۇ ياكى بىز ئۇندۇرۇپ (دان چىقىدىغان زىرائەت قىلىپ ئۆستۈردۈقمۇ؟)⁽⁶⁵⁾. ئەگەر بىز خالىساق ئەلۋەتتە ئۇنى دانسىز قۇرۇق چۆپكە ئايلاندۇراتتۇق - دە، سىلەر ئەجەپلىنىپ قايغۇراتتىڭلار⁽⁶⁵⁾. سىلەر: «بىز ھەقىقەتەن (ئەمگەك بىلەن ئۇرۇقنى) زىيان تارتتۇق، بەلكى بىز (رىزىقتىن) مەرۇم قالدۇق» (دەيتتىڭلار)⁽⁶⁶⁻⁶⁷⁾. سىلەر

(1) سۈرە رۇم 27 - ئايەتنىڭ بىر قىسمى.
 (2) سۈرە مەرىم 67 - ئايەت.
 (3) سۈرە ياسىن 77 — 79 - ئايەتكىچە.
 (4) سۈرە قىيامەت 36 — 40 - ئايەتكىچە.

ئىچىۋاتقان سۇنى دەپ بېقىڭلارچۇ⁽⁶⁸⁾. ئۇنى بۇلۇتتىن سىلەر چۈشۈردۈڭلارمۇ ياكى بىز چۈشۈردۈقمۇ؟⁽⁶⁹⁾. ئەگەر بىز خالىساق ئۇنى تۈزلۈك قىلىپ قوياتتۇق (پەرۋەردىگارنىڭ زور نېمەتلىرىگە) نېمىشقا شۈكۈر قىلمايسىلەر؟⁽⁷⁰⁾ سىلەر ياندۇرۇۋاتقان ئوتنى دەپ بېقىڭلارچۇ⁽⁷¹⁾. ئۇنىڭ دەرىخىنى (يەنى مۇرخۇ، ئۇبار ناملىق بىرىنىڭ شېخىنى بىرىگە سۈركىسە ھۆل تۇرۇپلا ئوت ئالىدىغان دەرىخىنى) سىلەر ئۆستۈردۈڭلارمۇ ياكى بىز ئۆستۈردۈقمۇ؟⁽⁷²⁾. ئۇنى بىز ئىبرەت ۋە يولۇچىلار پايدىلىنىدىغان نەرسە قىلدۇق⁽⁷³⁾. ئۇلۇغ پەرۋەردىگارنىڭ (مۇشۇنىڭ ئىپتىدائىدىن) پاك ئىتىقاد قىلغىن⁽⁷⁴⁾.

زىرائەت ئۆستۈرۈش، يامغۇر ياغدۇرۇش، ئوت پەيدا قىلىش قاتارلىق ئىنسان ئەڭ ئېھتىياجلىق بولغان نەرسىلەرنى پەقەت يالغۇز ئاللاھ نىڭلا قىلغانلىقىغا دىققەتنى بۇراش توغرىسىدا

«سىلەر تېرىغان زىرائەتنى دەپ بېقىڭلارچۇ؟» يەنى سىلەر يەرنى ئاغدۇرۇپ ئۇنىڭغا ئۇرۇق چاچىسىلەر. «ئۇنى سىلەر ئۇندۇردۇڭلارمۇ ياكى بىز ئۇندۇرۇپ (دان چىقىدىغان زىرائەت قىلىپ ئۆستۈردۈقمۇ؟» يەنى بەلكى ئۇنى يەر قاتلىمىغا بىز يەرلەشتۈرۈپ ۋە يەردىن بىز ئۇندۇرىمىز. ئىبنى جەرىر ئەبۇھۈرەيرىدىن بەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ھەرگىز زىرائەتنى "مەن ئۇندۇردىم" دېمە. بەلكى "زىرائەت تېرىدىم" دېگىن». ئەبۇھۈرەيرە مۇنداق دەيدۇ: ئاللاھ تائالانىڭ «ئۇنى سىلەر ئۇندۇردۇڭلارمۇ ياكى بىز ئۇندۇرۇپ (دان چىقىدىغان زىرائەت قىلىپ ئۆستۈردۈقمۇ؟» دېگەن ئايىتىنى ئاڭلىمىدىڭلارمۇ؟

«ئەگەر بىز خالىساق ئەلۋەتتە ئۇنى دانىسىز قۇرۇق چۆپكە ئايلاندۇراتتۇق - دە، سىلەر ئەجەپلىنىپ قايغۇراتتىڭلار» يەنى ئۇنى بىز ئۆز لۈتىمىز ۋە رەھمىتىمىز بىلەن ئۇندۇردۇق ۋە ئۇنى سىلەرگە مەرھەمەت قىلىپ قالدۇردۇق. ئەگەر خالىساق ئۇنى غوللىشىدىن ۋە ھوسۇل بېرىشىدىن ئىلگىرى چوقۇم قۇرۇق چۆپكە ئايلاندۇرىۋېتتەتتۇق، شۇنىڭ بىلەن «سىلەر ئەجەپلىنىپ قايغۇراتتىڭلار» ئاندىن ئاللاھ تائالا ئىنسانلارنىڭ قايغۇسىنى بايان قىلىپ مۇنداق دەيدۇ: «سىلەر: «بىز ھەقىقەتەن (ئەمگەك بىلەن ئۇرۇقنى) زىيان تارتتۇق، بەلكى بىز (رىزىقتىن) مەھرۇم قالدۇق» (دەيتتىڭلار)» يەنى ئەگەر بىز ئۇنى دانىسىز قۇرۇق چۆپكە ئايلاندۇرىۋەتسەك، سىلەر بۇنىڭغا قايغۇرۇپ ھەر تۈرلۈك سۆزلەرنى قىلاتتىڭلار. بىردە: «سىلەر: بىز ھەقىقەتەن (ئەمگەك بىلەن ئۇرۇقنى) زىيان تارتتۇق» يەنى ئاپەتكە يولۇقتۇق، قولمىزدا بارنى كەتكۈزۈپ قويدۇق، ئازابقا دۇچار بولدۇق، دېسەڭلار، يەنە بىرىدە: «بەلكى بىز (رىزىقتىن) مەھرۇم قالدۇق» دەيتتىڭلار.

ئىكرىمە «سىلەر ئەجەپلىنىپ قايغۇراتتىڭلار» دېگەن ئايەت ھەققىدە مۇنداق دەيدۇ: سىلەر بىر - بىرىڭلارغا ملامەت قىلاتتىڭلار. ھەسەن، قەتادە ۋە سۇددى قاتارلىقلار مۇنداق دەيدۇ: پۇشايمان قىلاتتىڭلار. بۇ ئايەتنىڭ خۇلاسىسى مەنىسى، سەرپ قىلغان ئۇرۇق ۋە باشقا چىقىمىڭلارغا ئېچىنسىلەر، ياكى بولمىسا ئىلگىرى قىلغان گۇناھلىرىڭلارغا پۇشايمان قىلىسىلەر، دېگەنلىك بولىدۇ.

«سىلەر ئىچىۋاتقان سۇنى دەپ بېقىڭلارچۇ. ئۇنى بۇلۇتتىن سىلەر چۈشۈردۈڭلارمۇ ياكى بىز چۈشۈردۈقمۇ؟» بەلكى ئۇ سۇنى بىز چۈشۈردۇق. «ئەگەر بىز خالىساق ئۇنى تۈزلۈك قىلىپ قوياتتۇق» يەنى ئىچكىلى بولمايدىغان، زىرائەتمۇ تېرىغىلى بولمايدىغان ئاچچىق ۋە قىرتاق قىلىپ قوياتتۇق. «پەرۋەردىگارنىڭ زور نېمەتلىرىگە) نېمىشقا شۈكۈر قىلمايسىلەر؟» ئاللاھ تائالانىڭ سىلەرگە تاتلىق سۇدىن ئىبارەت يامغۇرنى ياغدۇرۇپ بەرگەن نېمىتىگە شۈكۈر قىلساڭلار بولمامدۇ؟ «اللە سىلەرگە بۇلۇتتىن يامغۇر ياغدۇرۇپ بەردى، ئۇنىڭدىن ئىچىسىلەر ۋە شۇ يامغۇر ئارقىلىق ئۆسكەن دەل - دەرەخلەر بىلەن

چارۋاڭلارنى باقسىلەر. اللە سىلەرگە شۇ يامغۇر بىلەن زىرائەتلەرنى ئۆستۈرۈپ بېرىدۇ، زەيتۇن، خورما، ئۈزۈم ۋە تۈرلۈك مېۋىلەرنى ئۆستۈرۈپ بېرىدۇ، چوڭقۇر پىكىر قىلىدىغان قەۋم ئۈچۈن بۇنىڭدا ھەقىقەتەن (اللەنىڭ قۇدرىتىنى كۆرسىتىدىغان) دەلىللەر بار⁽¹⁾.

﴿سىلەر ياندۇرۇۋاتقان ئوتنى دەپ بېقىڭلارچۇ﴾ يەنى سىلەر چاقماق تېشىنى سۈركەپ ئۇنىڭدىن چىقارغان ئوتنى دەپ بېقىڭلارچۇ؟ ﴿ئۇنىڭ دەرىخىنى (يەنى مۇرخۇ، ئۇبار ناملىق بىرىنىڭ شېخىنى بىرىگە سۈركىسە ھۆل تۇرۇپلا ئوت ئالىدىغان دەرەخنى) سىلەر ئۆستۈردۈڭلارمۇ ياكى بىز ئۆستۈردۈقمۇ؟﴾ يەنى بەلكى ئۇنى ئۆز ئورنىدا بىز ساقلىدۇق. ئەرەبلەردە مەرىخ ۋە ئەفار ناملىق ئىككى خىل دەرەخ بولۇپ، بۇ ئىككى دەرەختىن ئىككى تال ھۆل شاخنى ئېلىپ بىر - بىرىگە سۈركىسە ئۇ ئىككىسىنىڭ ئارىسىدىن ئوت ئۇچقۇنلىرى چاچراپ چىقىدۇ.

﴿ئۇنى بىز ئىبىرەت ۋە يولۇچىلار پايدىلىنىدىغان نەرسە قىلدۇق﴾ مۇجاھىد قەتادە بۇ ئايەت ھەققىدە مۇنداق دەيدۇ: بۇ ئوتنى چوڭ ئوت دوزاخ ئوتىنى ئەسلىتىدىغان قىلدۇق. قەتادە مۇنداق دەيدۇ: ئاڭلىشىمىزچە پەيغەمبەر ئەلەيھىسسالام: «ئى قەۋم! سىلەر ياندۇرۇۋاتقان بۇ ئوتنىڭ ھارارىتى جەھەننەم ئوتىنىڭ يەتمىشتىن بىرىگە توغرا كېلىدۇ» دېگەن، ساھابىلار: ئى اللە نىڭ پەيغەمبىرى! دوزاختا شۇ بىر پارچىسى بولغان بولسىمۇ ئەلۋەتتە يېتەركەن، دېگەندە پەيغەمبەر ئەلەيھىسسالام: «ئادەم ئەۋلادىنىڭ ئىسسىنىشى ۋە مەنپەئەتلىنىشى ئۈچۈن بۇ ئوتنىڭ قىزىقلىق دەرىجىسى سۇ بىلەن ئىككى ھەسسە سوۋۇتۇلدى» دېگەن.

ئىمام ئەھمەد، ئەبۇھۈرەيرىدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «شەك - شۈبھىسىزكى، سىلەرنىڭ بۇ ئوتۇڭلار دوزاخ ئوتىنىڭ يەتمىش پارچىسىدىن بىر پارچىدۇر، بۇ ئوت دېڭىز سۈيى بىلەن ئىككى ھەسسە سوۋۇتۇلدى. ئەگەر شۇنداق بولمىغان بولسا ئىدى، اللە بۇ ئوتتا ھېچكىمگە پايدا مەنپەئەت بەرمەيدىغان قىلغان بولاتتى».

ئىمام مالىك، ئەبۇھۈرەيرىدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «ئادەم ئەۋلادى ياندۇرۇۋاتقان بۇ ئوت، دوزاخ ئوتىنىڭ يەتمىش پارچىسىدىن بىر پارچىسىدۇر» ساھابىلار: ئى اللە نىڭ پەيغەمبىرى! دوزاختا شۇ بىر پارچىسى بولغان بولسىمۇ ئەلۋەتتە يېتەركەن، دېدى. پەيغەمبەر ئەلەيھىسسالام: «شەك - شۈبھىسىزكى، شۇ بىر پارچە ئوت دوزاختا ئاتمىش توققۇز ھەسسە ئارتۇق قىلىنىدۇ» دېدى. بۇ ھەدىسنى ئىمام بۇخارى ۋە مۇسلىمۇ رىۋايەت قىلغان.

﴿ۋە يولۇچىلار پايدىلىنىدىغان نەرسە قىلدۇق﴾ بۇ ئايەت ھەققىدە ئابدۇراھمان ئىبنى زەيد مۇنداق دەيدۇ: يەنى ئوتنى ئاچ قالغان كىشىلەر يېمەك پىششىرىش ئۈچۈن پايدىلىنىدىغان نەرسە قىلدۇق. لەيس ئىبنى ئەبۇسۇلەيم مۇجاھىدنىڭ مۇنداق دېگەنلىكىنى رىۋايەت قىلىدۇ: يەنى ئوتنى مۇقىم تۇرىدىغان ئادەملەرنىڭ ۋە يولۇچىلارنىڭ ئورتاق پايدىلىنىدىغان نەرسىسى قىلدۇق. چۈنكى، ئۇلارنىڭ ھەر بىرى تاماقنى پەقەت ئوت بىلەنلا پىششىرىدۇ. ئىبنى ئەبۇنەجىيھ، مۇجاھىدنىڭ مۇنداق دېگەنلىكىنى رىۋايەت قىلىدۇ: يەنى ئوتنى ئىنسانلارنىڭ ھەممىسى پايدىلىنىدىغان نەرسە قىلدۇق.

ئىكرىمە نىڭمۇ بۇ ئايەتنى شۇنداق تەپسىر قىلغانلىقى بايان قىلىنغان. بۇ تەپسىر باشقا تەپسىرگە قارىغاندا ئاممىبايتۇر، چۈنكى شەھەردە ۋە سەھرادا ياشايدىغان ھەر قانداق باي ۋە كەمبەغەل پۈتۈن ئىنسانلار يېمەك پىششىرىش ئىسسىنىش، قاراڭغۇلۇقنى يورۇتۇش ۋە باشقا مەنپەئەتلەر ئۈچۈن ئوتقا موھتاجدۇر.

(1) سۈرە نەھل 10 — 11 - ئايەتلەر.

اللہ تائالا ئۆز مېھرى - شەپقىتى بىلەن ئوتنى تاشلارنىڭ ئارىسىدا ۋە ساپ تۆمۈردىن ئىبارەت چاقماقنىڭ ئىچىدە ساقلىدى. بۇنىڭ بىلەن يولۇچىلار چاقماق ۋە گۈڭگۈرتكە ئوخشىغان ئوت ياندۇرۇش ئەسۋابلىرىنى يۈك - تاقلارنىڭ ئىچىدە ۋە يانچۇقلىرىدا ئېلىپ يۈرۈش ئىمكانىيىتىگە ئىگە بولدى. ئۇلار چۈشكۈن قىلغان جايلىرىدا ئوتقا موھتاج بولسا چاقماقنى چىقىرىدۇ - دە، ئوت ياندۇرىدۇ. شۇ ئوت بىلەن تاماق پىشىرىدۇ، سۇغاقتا، ئىسسىندۇ كاۋاپ سالىدۇ، قاراغۇلۇقنى يورىتىدۇ ۋە باشقا مەنپەئەتلەرگە ئىشلىتىدۇ. گەرچە ئوتقا پۈتۈن ئىنسانلار ئېھتىياجلىق بولغان بولسىمۇ، اللہ تائالا بۇ ئايەتتە يولۇچىلارنى ئالاھىدە تىلغا ئالدى.

﴿ئۇلۇغ پەرۋەردىگارنىڭ (مۇشرىكلارنىڭ ئىپتىئالىدىن) پاك ئېتىقاد قىلغىن﴾ يەنى اللہ تائالا ئۆز قۇدرىتى بىلەن بىر - بىرىگە قارىمۇ قارشى، ھەر خىل شەيئىلەرنى ياراتتى. زۈمرەتتەك سۈزۈك، تاتلىق ۋە سوغۇق سۈنى ياراتتى، ئەگەر اللہ خالىسا ئۇ سۈنى دېڭىز سۈيىگە ئوخشاش ئاچچىق ۋە تۈزلۈك قىلىۋېرەتتى. اللہ تائالا كۆيدۈرگۈچى ئوتنى ياراتتى ۋە ئۇنى بەندىلەرگە پايدىلىق قىلدى. اللہ تائالا بۇ ئوتنى بەندىلەرنىڭ دۇنيا تىرىكچىلىكى ئۈچۈن پايدىلىق، ئاخىرەتنىڭ ئوتىدىن ئاگاھلاندۇرغۇچى قىلىپ ياراتتى.

* * * * *

﴿فَلَا أَقْسِمُ بِمَوْعِدِ النَّجْمِ ﴿٧٥﴾ وَإِنَّهُ لَقَسَمٌ لَّو تَعْلَمُونَ عَظِيمٌ ﴿٧٦﴾ إِنَّهُ لَقُرْءَانٌ كَرِيمٌ﴾

﴿٧٧﴾ فِي كِتَابٍ مَّكْنُونٍ ﴿٧٨﴾ لَا يَمَسُّهُ إِلَّا الْمُطَهَّرُونَ ﴿٧٩﴾ تَنْزِيلٌ مِّن رَّبِّ الْعَالَمِينَ ﴿٨٠﴾ أَفَيْدَا

الْحَدِيثِ أَنْتُمْ مُدْهِنُونَ ﴿٨١﴾ وَتَجْعَلُونَ رِزْقَكُمْ أَنْكُمْ تَكْذِبُونَ ﴿٨٢﴾

يۇلتۇزلارنىڭ جايلىرى بىلەن قەسەم قىلىمەن⁽⁷⁵⁾. شۈبھىسىزكى، ئەگەر بىلسەڭلار، ئۇ (يۇلتۇزلار اللەنىڭ ئۇلۇغ قۇدرىتىنى كۆرسىتىدىغانلىقى ئۈچۈن) ئەلۋەتتە كاتتا قەسەمدۇر⁽⁷⁶⁾. شەك - شۈبھىسىزكى، ئۇ ئۇلۇغ قۇرئاندىر⁽⁷⁷⁾. كىتابتا (يەنى لەۋھۇلمەھپۇزدا) ساقلانغاندۇر⁽⁷⁸⁾. ئۇنى پەقەت پاك بولغانلارلا تۇتىدۇ⁽⁷⁹⁾. ئۇ ئالەملەرنىڭ پەرۋەردىگارى تەرىپىدىن نازىل قىلىنغاندۇر⁽⁸⁰⁾. (ئى كۇففارلار جامائەسى!) بۇ قۇرئاننى ئىنكار قىلامسىلەر؟⁽⁸¹⁾. (سىلەر اللەنىڭ رىزىق بەرگەنلىكىگە) شۈكۈر قىلىشىڭلارنىڭ ئورنىغا، رىزىق بەرگۈچىنى ئىنكار قىلامسىلەر؟⁽⁸²⁾.

قۇرئاننىڭ كاتتىلىقى ئۈچۈن اللہ تائالانىڭ قەسەم قىلغانلىقى توغرىسىدا

يۇلتۇزلارنىڭ ئورۇنلىرى بىلەن قەسەم قىلىمەنكى، ئى مۇشرىكلار! سىلەر گۇمان قىلغاندەك قۇرئان سېھىر ياكى پالخورلۇق ئەمەس، بەلكى ئۇ ئۇلۇغ قۇرئاندىر. ﴿يۇلتۇزلارنىڭ جايلىرى بىلەن قەسەم قىلىمەن﴾ مۇجاھىد بۇ ئايەت ھەققىدە مۇنداق دەيدۇ: يۇلتۇزلارنىڭ ئاسماندىكى ئورۇنلىرى بىلەن قەسەم قىلىمەن، بۇ ئايەت يۇلتۇزلارنىڭ چىقىدىغان جايلىرى بىلەن قەسەم قىلىمەن دەپمۇ تەپسىر قىلىنغان.

﴿شۈبھىسىزكى، ئەگەر بىلسەڭلار، ئۇ (يۇلتۇزلار اللەنىڭ ئۇلۇغ قۇدرىتىنى كۆرسىتىدىغانلىقى ئۈچۈن) ئەلۋەتتە كاتتا قەسەمدۇر﴾ يەنى مەن قىلغان بۇ قەسەم ئەلۋەتتە كاتتا بىر قەسەمدۇر. ئەگەر ئۇنىڭ كاتتىلىقىنى بىلسەڭلار قۇرئاننى ئەلۋەتتە ئۇلۇغلايتتىڭلار. ﴿شەك - شۈبھىسىزكى، ئۇ ئۇلۇغ قۇرئاندىر﴾

يەنى مۇھەممەد ئەلەيھىسسالامغا نازىل قىلىنغان بۇ قۇرئان ئەلۋەتتە ئۇلۇغ بىر كىتابتۇر. ﴿كىتابتا (يەنى لەۋھۈلمەھپۇزدا) ساقلانغاندۇر﴾ يەنى بۇ ئۇلۇغ كىتاب لەۋھۈلمەھپۇزدا ساقلانغان كىتابتۇر.

﴿ئۇنى پەقەت پاك بولغانلارلا تۇتىدۇ﴾ بۇ ئايەت ھەققىدە ئىبنى جەرر، ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ئاسماندىكى لەۋھۈلمەھپۇز دېگەن كىتابنى پەقەت پاك بولغانلارلا تۇتىدۇ. ئەۋفمۇ ئىبنى ئابباسنىڭ مۇنداق دېگەنلىكىنى رىۋايەت قىلىدۇ: ئۇ كىتابنى پەقەت پەرىشتىلەرلا تۇتىدۇ. ئەنەس، مۇجاھىد، ئىكرىمە، سەيد ئىبنى جۇبەير، زەھھاك، ئەبۇشەئسا، جابر ئىبنى زەيد، ئەبۇنەھك، سۇددى، ئابدۇرھامان ئىبنى زەيد ۋە باشقىلارمۇ بۇ ئايەتنى شۇنداق تەپسىر قىلغان.

ئىبنى جەرر، قەتادەنىڭ مۇنداق دېگەنلىكىنى رىۋايەت قىلىدۇ: ﴿ئۇنى پەقەت پاك بولغانلارلا تۇتىدۇ﴾ يەنى اللە تائالانىڭ دەرگاھىدا ئۇنى پەقەت پاك بولغانلار تۇتىدۇ، بىراق دۇنيادا ئۇنى نىجىس مەجۇسلار ۋە مۇناپىقلارمۇ تۇتىدۇ.

ئەبۇئالىيە مۇنداق دەيدۇ: ﴿ئۇنى پەقەت پاك بولغانلارلا تۇتىدۇ﴾ يەنى سىلەر ئۇلارنى تۇتمايسىلەر، چۈنكى سىلەر گۇناھكارسىلەر.

ئىبنى زەيد مۇنداق دەيدۇ: قۇرئاننى كاپىرلىرى بۇ قۇرئاننى شەيتانلار ئېلىپ چۈشىدۇ دەپ جۈپلۈشتى، شۇنىڭ بىلەن اللە تائالا: ئۇنى پەقەت پاك بولغانلارلا تۇتىدۇ، دەپ خەۋەر قىلدى. اللە تائالا بۇ ھەقتە مۇنداق دەيدۇ: ﴿قۇرئاننى شەيتانلار ئېلىپ چۈشكىنى يوق. بۇ ئۇلارغا لايىق ئەمەس. ئۇلارمۇ (ئۇنىڭغا) قادىر بولالمايدۇ. شۇبھىسىزكى، ئۇلار (يەنى شەيتانلار) (ئوغرىلىقچە) تىڭشاشتىن مەنئى قىلىنغاندۇر﴾⁽¹⁾ ئىبنى زەيدنىڭ بۇ سۆزى ناھايىتى ياخشى ئېيتىلغان سۆزدۇر، ئۇ ئىلگىرىكى سۆزلەرنىڭ ھەممىسىنى ئۆز ئىچىگە ئالدى.

﴿ئۇ ئالەملەرنىڭ پەرۋەردىگارى تەرىپىدىن نازىل قىلىنغاندۇر﴾ يەنى بۇ قۇرئان ئەھلى جاھاننىڭ پەرۋەردىگارى اللە تائالا تەرىپىدىن نازىل قىلىنغاندۇر، ئۇ، كاپىرلار ئېيتقاندىكى سېھىر ياكى پالخورلۇق ۋە ياكى شېئىر ئەمەس، بەلكى ئۇ ھېچ قانداق شەك يوق بىر ھەقىقەتتۇر. ئۇنىڭدىن باشقا پايدىلىق ھەقىقەت مەۋجۇت ئەمەس.

﴿ئى كۇففارلار جامائەسى! بۇ قۇرئاننى ئىنكار قىلامسىلەر؟﴾ ئەۋفى بۇ ئايەت ھەققىدە ئىبنى ئابباسنىڭ مۇنداق دېگەنلىكىنى رىۋايەت قىلىدۇ: سىلەر ئۇنى تەستىق قىلماستىن ئىنكار قىلامسىلەر؟ زەھھاك، ئەبۇھەزەرە ۋە سۇددى قاتارلىقلارمۇ بۇ ئايەتنى ئىبنى ئابباسقا ئوخشاش تەپسىر قىلدى، مۇجاھىد: سىلەر بۇ قۇرئاننى ئىنكار قىلغانلار بىلەن ماسلاشماقچىمۇ ۋە ئۇلارغا مايىل بولماقچىمۇ؟ دەپ تەپسىر قىلىدۇ.

﴿سىلەر اللەنىڭ رىزىق بەرگەنلىكىگە شۈكۈر قىلىشنىڭ ئورنىغا، (رىزىق بەرگۈچىنى) ئىنكار قىلامسىلەر؟﴾ ئىبنى جەرر، سەئىد ئىبنى جۇبەيردىن ئىبنى ئابباسنىڭ: بىرەر قەۋمگە يامغۇر ياغسا، ئۇلارنىڭ بەزىلىرى اللە تائالانىڭ بۇ نېمىتىنى ئىنكار قىلغان ھالەتتە تاڭ ئاتقۇزۇپ: پالانى يۇلتۇزنىڭ شەرقتىن چىقىشى ۋە پالانى يۇلتۇزنىڭ غەربكە ئېقىپ چۈشۈشى بىلەن بىزگە يامغۇر ياغدى دەيدۇ دېگەنلىكىنى ۋە ﴿سىلەر اللەنىڭ رىزىق بەرگەنلىكىگە شۈكۈر قىلىشنىڭ ئورنىغا، (رىزىق بەرگۈچىنى) ئىنكار قىلامسىلەر؟﴾ دېگەن بۇ ئايەتنى ئوقۇغانلىقىنى رىۋايەت قىلىدۇ.

ئىمام مالىك، سالىھ ئىبنى كەيساندىن زەيد ئىبنى خالىد جۇھەننىڭ مۇنداق دېگەنلىكىنى رىۋايەت قىلىدۇ: بىز ھۇدەيبىيە دېگەن يەردە ئىدۇق، شۇ كېچىدە يامغۇر ياغقان ئىدى. پەيغەمبەر ئەلەيھىسسالام

⁽¹⁾ سۈرە شۇئەرا 210 — 212 - ئايەتكىچە.

بىزگە بامدات نامىزىنى ئوقۇپ بېرىپ، نامازدىن كېيىن ئادەملەرگە قاراپ: «سەلەرنىڭ پەرۋەردىگارىڭلار نېمە دېگەنلىكىنى بىلەمسىلەر؟» دېدى. ساھابىلار: «ئەللى ۋە ئۇنىڭ پەيغەمبىرى بىلىدۇ، دېدى. پەيغەمبەر ئەلەيھىسسالام مۇنداق دېدى: «ئەللى تائالا: مېنىڭ بەندىلىرىمنىڭ بەزىلىرى ماڭا ئىمان ئېيتقان ۋە بەزىلىرى مېنى ئىنكار قىلغان ھالدا تاڭ ئاتقۇزدى. ئەللى نىڭ پەزلى ۋە رەھىمىتى بىلەن بىزگە يامغۇر ياغدى دېگەنلەر... (ئەنە شۇلار) ماڭا ئىمان ئېيتىپ يۇلتۇزنى ئىنكار قىلغۇچىلاردۇر. پالانى يۇلتۇزنىڭ شەرقتىن چىقىشى ۋە پالانى يۇلتۇزنىڭ غەربكە ئېقىپ چۈشۈشى بىلەن بىزگە يامغۇر ياغدى دېگەنلەر، (ئەنە شۇلار) مېنى ئىنكار قىلىپ يۇلتۇزغا ئىمان ئېيتقۇچىلاردۇر، دېدى». بۇ ھەدىسنى ئىمام بۇخارى، مۇسلىم، ئەبۇدۇۋۇد ۋە نەسەئى قاتارلىقلارمۇ رىۋايەت قىلغان.

قەتادە مۇنداق دەيدۇ: ھەسەن: قۇرئاننى ئىنكار قىلىشنى بىزگە ئەللى تائالانىڭ كىتابىدىن رىزق قىلىپ بېرىلدى دەپ ئۆزلىرىگە بۇ ھۆكۈمنى ئالغانلار نېمە دېگەن يامان ھۆكۈم ئالغان ھە؟ دەيتتى. ھەسەننىڭ بۇ سۆزىنىڭ مەنىسى: بىزنىڭ قۇرئاننى ئىنكار قىلىشىمىز بىزنىڭ ئەللى تائالانىڭ كىتابىدىكى نېسىۋىمىزدۇر دېگەنلىك بولىدۇ. شۇڭا ئەللى تائالا ئۇنىڭدىن ئىلگىرى مۇنداق دېدى: ﴿ئى كۇفۇرلار جامائەسى! بۇ قۇرئاننى ئىنكار قىلامسىلەر؟ (سەلەر ئەللىنىڭ رىزق بەرگەنلىكىگە) شۇكۇر قىلىشنىڭ ئورنىغا، (رىزق بەرگۈچىنى) ئىنكار قىلامسىلەر؟﴾

* * * * *

فَلَوْلَا إِذَا بَلَغَتِ الْحُلُقُومَ ﴿٥٦﴾ وَأَنْتُمْ حِينِيذٍ تَنْظُرُونَ ﴿٥٧﴾ وَخُنُ أَقْرَبُ إِلَيْهِ مِنْكُمْ وَلَكِنْ لَا تُبْصِرُونَ ﴿٥٨﴾ فَلَوْلَا إِنْ كُنْتُمْ غَيْرَ مَدِينِينَ ﴿٥٩﴾ تَرْجِعُونَهَا إِنْ كُنْتُمْ صَادِقِينَ ﴿٦٠﴾
 جان ھەلقۇمغا يەتكەن چاغدا (سەكراتتىكى كىشىگە) قاراپ تۇرىسىلەر⁽⁸⁴⁻⁸⁵⁾. بىز (ئىلىمىمىز ۋە قۇدرىتىمىز بىلەن) ئۇنىڭغا سەلەردىن يېقىنمىز، لېكىن سەلەر (ئۇنى) كۆرمەيسىلەر (يەنى بىلمەيسىلەر)⁽⁸⁵⁾. ئەگەر (سەلەر گۇمان قىلغاندەك ئەمەللىڭلارغا قاراپ) جازاغا تارتىلمايدىغان بولساڭلار نېمىشقا ئۇنى (يەنى ئۇ مېيىتنىڭ جېنىنى بەدىنىگە قايتۇرمايسىلەر؟ ئەگەر (سۆزۈڭلاردا) راستچىل بولساڭلار⁽⁸⁶⁻⁸⁷⁾.

جان ھەلقۇمغا يەتكەندە ئۇنى قايتۇرۇشنىڭ بولماسلىقى (بولمايدىغانلىقى) ھېساب ئېلىنىدىغانلىقىنىڭ دەلىلى ئىكەنلىكى توغرىسىدا

﴿جان ھەلقۇمغا يەتكەن چاغدا (سەكراتتىكى كىشىگە) قاراپ تۇرىسىلەر﴾ يەنى ئۆلگۈچى سەكراتقا چۈشكەن چاغدا، سەلەر ئۇنىڭغا ۋە ئۇ سەكراتتا تارتىۋاتقان جاپا - مۇشەققەتكە قاراپ تۇرىسىلەر. ئەللى تائالا بۇ ھەقتە مۇنداق دەيدۇ: ﴿راستلا جان ھەلقۇمغا يەتكەندە،﴾ (بۇ كېسەلگە) كىم ئىلاج قىلالايدۇ؟ دېيىلىدۇ. (سەكراتتا ياتقان ئادەم) بۇ (دۇنيادىن) ئايرىلىش ئىكەنلىكىنى جەزمەن بىلىدۇ. (سەكراتنىڭ قاتتىقلىقىدىن) پاچاق پاچاققا كىرىشىپ كېتىدۇ. بۇ كۈندە ھەيدەپ بېرىلىدىغان جاي پەرۋەردىگارىنىڭ دەرگاھىدۇر⁽¹⁾.

﴿بىز﴾ پەرىشتىلىرىمىز بىلەن ﴿ئۇنىڭغا سەلەردىن يېقىنمىز، لېكىن سەلەر (ئۇنى) كۆرمەيسىلەر (يەنى بىلمەيسىلەر)﴾ ئەللى تائالا يەنە بىر ئايەتتە مۇنداق دەيدۇ: ﴿ئەللى بەندىلىرىنىڭ ئۈستىدە قاھىردۇر (يەنى ئەللى بەندىلىرىنى تىزگىنلەپ تۇرغۇچىدۇر)، ئۇ سەلەرگە ساقلىغۇچى پەرىشتىلەرنى (يەنى قىلغان

(1) سۈرە قىيامەت 26 — 30 - ئايەتكىچە.

ئەتكەننى خاتىرىلەپ تۇرىدىغان پەرىشتىلەرنى) ئەۋەتىدۇ، بىرىڭلارغا ئۆلۈم كەلسە، ئۇنى بىزنىڭ پەرىشتىلىرىمىز قەبىزى روھ قىلىدۇ. ئۇلار (الله نىڭ ئەمرىنى ئورۇنلاشتا) بىپەرۋالىق قىلمايدۇ. ئاندىن ئۇلار (يەنى بەندىلەر) ھەق ھۆكۈم قىلغۇچى، ئىگىسى الله نىڭ دەرگاھىغا قايتۇرۇلىدۇ (قىيامەت كۈنى) ھۆكۈم قىلىش يالغۇز الله غىلا خاستۇر، الله ئەڭ تېز ھېساب ئالغۇچىدۇر⁽¹⁾.

﴿ئەگەر (سىلەر گۇمان قىلغاندەك ئەمەللىڭلارغا قاراپ) جازاغا تارتىلمايدىغان بولساڭلار نېمىشقا ئۇنى﴾ يەنى ھەلقۇمغا يەتكەن بۇ جاننى ئىلگىرىكى ئورنىغا، بەدەندىكى جايغا ﴿قايتۇرمايسىلەر؟﴾. سەئىد ئىبنى جۇبەير ۋە ھەسەنبەسىرى بۇ ئايەتنى ئەگەر سىلەر قىيامەت كۈنىگە، قايتا تىرىلىشكە، مۇكاپات ۋە جازاغا ئىشەنمەيدىغان بولساڭلار، بۇ جاننى بەدەنگە قايتۇرۇپ بېقىڭلار دېگەنلىك بولىدۇ، دەپ تەپسىر قىلغان.

* * * * *

فَأَمَّا إِنْ كَانَ مِنَ الْمُقْرَبِينَ ﴿٨٨﴾ فَرَوْحٌ وَرَيْحَانٌ وَجَنَّتُ نَعِيمٌ ﴿٨٩﴾ وَأَمَّا إِنْ كَانَ مِنْ أَصْحَابِ
الْيَمِينِ ﴿٩٠﴾ فَسَلَامٌ لَّكَ مِنْ أَصْحَابِ الْيَمِينِ ﴿٩١﴾ وَأَمَّا إِنْ كَانَ مِنَ الْمُكْذِبِينَ ﴿٩٢﴾ فَتَزْلُمٌ مِّنْ
حَمِيمٍ ﴿٩٣﴾ وَتَصْلِيَةٌ جَهِيمٍ ﴿٩٤﴾ إِنَّ هَذَا هُوَ حَقُّ الْيَقِينِ ﴿٩٥﴾ فَسَبِّحْ بِاسْمِ رَبِّكَ الْعَظِيمِ ﴿٩٦﴾
ئەگەر ئۇ مېھىت مۇقەررەبلەردىن (يەنى تائەت - ئىبادەت ۋە ياخشى ئىشلارنى ئەڭ ئالدىدا
قىلغۇچىلاردىن) بولىدىغان بولسا، (ئۇنىڭ مۇكاپاتى) راھەت - پاراغەت، ياخشى رىزىق ۋە نازۇنپەنلىك
جەننەت بولىدۇ⁽⁸⁸⁻⁸⁹⁾. ئەگەر ئۇ سائادەتمەنلەردىن بولىدىغان بولسا، (ئۇلار راھەت - پاراغەتتە بولغانلىقى
ئۈچۈن) (ئى مۇھەممەد!) ئۇلاردىن ساخا سالام!⁽⁹⁰⁾. ئەگەر ئۇ تىرىلىشنى ئىنكار قىلغۇچى گۇمراھلاردىن
بولىدىغان بولسا، يۇقىرى ھارارەتلىك قايناقسۇ بىلەن كۈتۈۋېلىنىدۇ⁽⁹²⁻⁹³⁾. جەھەننەمدە كۆيدۈرۈلىدۇ⁽⁹⁴⁾.
شەك - شۈبھىسىزكى، بۇ ئېنىق ھەقىقەتتۇر⁽⁹⁵⁾. ئۇلۇغ پەرۋەردىگارىڭنى (مۇشرىكلارنىڭ
ئېتىرازلىرىدىن) پاك ئېتىقاد قىلغىن⁽⁹⁶⁾.

ئىنسانلارنىڭ سەكراتتىكى ئەھۋاللىرى ۋە ئۇلاردىن ھەر بىر قىسىم كىشىلەرنىڭ ئاقىۋىتى

توغرىسىدا

بۇ ئۈچ خىل ئەھۋال ئىنسانلارنىڭ سەكراتتىكى ئەھۋاللىرىدۇر. ئۇلار ياخشى ئىشلارنى ئەڭ ئالدىدا قىلىدىغان، الله تائالاغا يېقىن بەندىلەردىن بولىدۇ، ياكى ئۇلاردىن مەرتىۋىسى تۆۋەنرەك، نامە - ئەمەللىرى ئوڭ تەرەپتىن بېرىلىدىغان بەختلىك كىشىلەردىن بولىدۇ ۋە ياكى ھەقىقىي ئىنكار قىلىدىغان، توغرا يولدىن ئازغان، الله تائالانىڭ ئەمىر پەرمانىغا نادانلارچە قارايدىغان كىشىلەردىن بولىدۇ. شۇڭا الله تائالا مۇنداق دەيدۇ: ﴿ئەگەر ئۇ مېھىت﴾ يەنى سەكراتقا چۈشكۈچى ﴿مۇقەررەبلەردىن (يەنى تائەت - ئىبادەت ۋە ياخشى ئىشلارنى ئەڭ ئالدىدا قىلغۇچىلاردىن) بولىدىغان بولسا﴾ يەنى ئۇلار پەرزلىرىنى، سۈننەتلەرنى ئاكتىپلىق بىلەن ئادا قىلىدىغان، ھارام قىلىنغان ۋە يامان كۆرۈلىدىغان ئىشلارنى قىلمايدىغان ھەتتا يامان ئىشلاردىن ساقلىنىش ئۈچۈن بەزى قىلسا گۇناھ بولمايدۇ دەپ، رۇخسەت قىلىنغان ئىشلارنىمۇ قىلمايدىغان مۆمىنلەردۇر.

(1) سۈرە ئەنئام 61 — 62 - ئايەتلەر.

﴿ئۇنىڭ مۇكاپاتى﴾ راھەت - پاراغەت، ياخشى رىزىق ۋە نازۇنپەتلىك جەننەت بولىدۇ﴾ يەنى ئۇلار راھەت - پاراغەت ۋە ياخشى رىزىققا ئېرىشىدۇ. ئۇلار سەكراتقا چۈشكەندە، پەرىشتىلەر ئۇلارغا ئەنە شۇ مۇكاپات بىلەن خۇش بېشارەت بېرىدۇ. يۇقىرىدا بەرانىڭ ھەدىسىدىمۇ رەھمەت پەرىشتىلىرىنىڭ: ئى پاك جان! سىز ئاۋاتلاشتۇرغان پاك تەندىن راھەت - پاراغەت، ياخشى رىزىق ۋە غەزەپلەنمەيدىغان پەرۋەردىگار تەرەپكە چىقىڭ، دەيدىغانلىقى بايان قىلىندى.

بۇ ئايەت ھەققىدە ئەبۇھەزەرە مۇنداق دەيدۇ: ئۇلارنىڭ دۇنيادىن قۇتۇلغانلىقى راھەت - پاراغەتتۇر. سەئىد ئىبنى جۇبەير ۋە سۇددى مۇنداق دەيدۇ: راھەت - پاراغەت خۇشال خۇراملىقتىن ئىبارەتتۇر. مۇجاھىد مۇنداق دەيدۇ: ﴿راھەت - پاراغەت ۋە ياخشى رىزىق﴾ دېمەك جەننەت ۋە پاراۋانلىق دېمەكتۇر. قەتادە مۇنداق دەيدۇ: ﴿راھەت - پاراغەت﴾ دېمەك رەھمەتكە ئېرىشمەك دېمەكتۇر.

يۇقىرىدا ئېيتىلغان بۇ سۆزلەرنىڭ مەنىلىرىنىڭ ھەممىسى بىر - بىرىگە يېقىن ۋە توغرىدۇر. ئەگەر بىر ئادەم ئاللا تائالاغا يېقىن بەندە بولغان ھالەتتە ۋاپات بولسا، ئۇ رەھمەت، راھەت - پاراغەت، خۇشال - خۇراملىق ۋە ياخشى رىزىق قاتارلىقلارنىڭ ھەممىسىگە ئېرىشىدۇ.

ئەبۇئالىيە مۇنداق دەيدۇ: ئاللا تائالاغا يېقىن بەندىلەرنىڭ بىرى دۇنيادىن ئايرىلىش ئالدىدا ئۇنىڭغا جەننەتنىڭ رەيھان دەرىخىدىن بىر تال شاخ كەلتۈرۈلۈپ، ئاندىن ئۇنىڭ جېنى شۇ شاخقا قەبىزى روھ قىلىنىدۇ. مۇھەممەد ئىبنى كەئب مۇنداق دەيدۇ: ھەر ئىنسان (ئۇنىڭ) جەننەت ئەھلىدىن ياكى دوزاخ ئەھلىدىن ئىكەنلىكى بىلىنمىگىچە ئۆلمەيدۇ.

ئىمام مۇسلىم پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: «شەك - شۈبھىسىزكى، شېھىتلارنىڭ جانلىرى يېشىل قۇشلارنىڭ پوكانلىرىدا بولۇپ، جەننەتنىڭ باغچىلىرىدا خالىغان جايغا ئۇچۇپ بارىدۇ، ئاندىن ئەرشكە ئېسىلغان چىراقلىرىغا قونىدۇ».

ئىمام ئەھمەد، ئەتا ئىبنى سائىبىنىڭ مۇنداق دېگەنلىكىنى رىۋايەت قىلىدۇ: مەن ئابدۇراھمان ئىبنى ئەبۇلەيلا بىلەن تۇنجى تونۇشقان كۈنىمدە ئۇنى چاچ - ساقىلى ئاقىرىپ كەتكەن مۇسەپپەت ھالەتتە بىر ئېشەكنىڭ ئۈستىدە كۆرگەن ئىدىم. ئۇ بىر جىنازا تاۋۇتىغا ئەگىشىپ كېتىۋاتاتتى. ئۇنىڭدىن مۇنداق بىر ھەدىسنى ئاڭلىدىم: پەيغەمبەر ئەلەيھىسسالام: «كىم ئاللا تائالا بىلەن ئۇچرىشىشنى ياخشى كۆرسە ئاللا تائالامۇ ئۇنىڭ بىلەن ئۇچرىشىشنى ياخشى كۆرىدۇ. كىم ئاللا تائالا بىلەن ئۇچرىشىشنى يامان كۆرسە، ئاللا تائالامۇ ئۇنىڭ بىلەن ئۇچرىشىشنى يامان كۆرىدۇ» دەپتۇ. شۇنىڭ بىلەن ساھابىلار يىغلاپ كېتىپتۇ، پەيغەمبەر ئەلەيھىسسالام: «نېمىشقا يىغلايسىلەر؟» دەپتۇ، ئۇلار: بىز ئۆلۈمنى يامان كۆرىمىز، دەپتۇ. پەيغەمبەر ئەلەيھىسسالام مۇنداق دەپتۇ: «ئۇ، ئۇنداق دېگەنلىك ئەمەس، لېكىن ئۆلۈمنى سەكراتقا چۈشكەندە يامان كۆرسە شۇنداق بولىدۇ. ﴿ئەگەر ئۇ مېيىت مۇقەررەبلەردىن (يەنى تائەت - ئىبادەت ۋە ياخشى ئىشلارنى ئەڭ ئالدىدا قىلغۇچىلاردىن) بولىدىغان بولسا، (ئۇنىڭ مۇكاپاتى) راھەت - پاراغەت، ياخشى رىزىق ۋە نازۇنپەتلىك جەننەت بولىدۇ﴾ ئەگەر ئاللا تائالاغا يېقىن بۇ بەندىگە ئۆلۈم بىلەن خۇش - خەۋەر بېرىلسە غالىب ۋە بۈيۈك ئاللا بىلەن ئۇچرىشىدىغانلىقىدىن سۆيۈنۈپ كېتىدۇ، غالىب ۋە بۈيۈك ئاللا مۇ ئۇنىڭ بىلەن ئۇچرىشىشنى ئەڭ ياخشى كۆرىدۇ.

﴿ئەگەر ئۇ تىرىلىشىنى ئىنكار قىلغۇچى گۇمراھلاردىن بولىدىغان بولسا، يۇقىرى ھارارەتلىك قايناقسۇ بىلەن كۈتۈۋېلىنىدۇ. جەھەننەمدە كۆيدۈرۈلىدۇ﴾ ئەگەر بۇ بەندىگە ئۆلۈمدىن خۇش خەۋەر بېرىلسە ئۇ ئاللا تائالا بىلەن ئۇچرىشىشنى يامان كۆرىدۇ، ئاللا تائالامۇ ئۇنىڭ بىلەن ئۇچرىشىشنى ئەڭ يامان كۆرىدۇ».

﴿ئەگەر ئۇ سائادەتمەنلەردىن بولىدىغان بولسا، (ئۇلار راھەت - پاراغەتتە بولغانلىقى ئۈچۈن) (ئى مۇھەممەد!) ئۇلاردىن ساڭا سالام!﴾ يەنى ئەگەر سەكراتقا چۈشكۈچى نامە - ئەماللىرى ئوڭ تەرەپتىن بېرىلىدىغان، بەختلىك مۆمىنلەردىن بولىدىغان بولسا، پەرىشتىلەر ئۇلارغا ئەنە شۇنداق خۇش خەۋەر بېرىدۇ. پەرىشتىلەردىن بىرى سەكراتقا چۈشكۈچىگە: ساڭا ئامانلىق بولسۇن، ھېچقىسى يوق، سەن ئامانلىق تەرەپكە كېتىۋاتسەن، سەن نامە - ئەماللىرى ئوڭ تەرەپتىن بېرىلىدىغان بەختلىك كىشىسەن، دەيدۇ.

ئىكرىمە مۇنداق دەيدۇ: پەرىشتىلەر ئۇنىڭغا سالام بېرىدۇ ۋە ئۇنىڭ نامە - ئەماللىرى ئوڭ تەرەپتىن بېرىلىدىغان بەختلىك كىشىلەردىن ئىكەنلىكىنى ئۇنىڭغا خەۋەر قىلىدۇ. ئىكرىمەنىڭ بۇ تەپسىرى ناھايىتى ياخشى قىلىنغان تەپسىردۇر. ئۇ ئاللا تائالانىڭ تۆۋەندىكى ئايىتىنىڭ مەنىسىگە ئۇيغۇندۇر: ﴿شۈبھىسىزكى، ﴿پەرۋەردىگارىمىز اللەدۇر﴾ دېگەنلەر، ئاندىن توغرا يولدا بولغانلارغا پەرىشتىلەر چۈشۈپ: ﴿قورقماڭلار، غەم قىلماڭلار، سىلەرگە ۋەدە قىلىنغان جەننەت ئۈچۈن خۇشال بولۇڭلار، بىز دۇنيادا، ئاخىرەتتە سىلەرنىڭ دوستلىرىڭلارمىز، جەننەتتە سىلەر ئۈچۈن كۆڭلۈڭلار تارتقان نەرسىلەرنىڭ ھەممىسى ۋە تىلىگەن نەرسەڭلارنىڭ ھەممىسى بار، (ئۇلار) ناھايىتى مەغپىرەت قىلغۇچى، ناھايىتى مېھرىبان (اللە) تەرىپىدىن بېرىلگەن زىياپەتتۇر﴾ دەيدۇ﴾⁽¹⁾.

ئىمام بۇخارى مۇنداق دەيدۇ: ﴿ساڭا سالام﴾ يەنى سېنىڭ نامە - ئەماللىرى ئوڭ تەرەپتىن بېرىلىدىغان كىشىلەردىن بولغانلىقىڭ ئۈچۈن ساڭا سالام بېرىلىدۇ.

﴿ئەگەر ئۇ تىرىلىشنى ئىنكار قىلغۇچى گۇمراھلاردىن بولىدىغان بولسا، يۇقىرى ھارارەتلىك قايناقسۇ بىلەن كۈتۈۋېلىنىدۇ. جەھەننەمدە كۆيدۈرۈلىدۇ﴾ يەنى ئەگەر سەكراتقا چۈشكۈچى ھەقىقىي ئىنكار قىلىدىغان، توغرا يولدىن ئازغان كىشىلەردىن بولسا، قورساقلىرىدىكى ئۈچەي - باغرىنى ۋە تىرىلىرىنى ئېرىتىپ تاشلايدىغان ئەڭ يۇقىرى ھارارەتلىك قايناقسۇ بىلەن كۈتۈۋېلىنىدۇ. ﴿جەھەننەمدە كۆيدۈرۈلىدۇ﴾ يەنى ئۇنىڭ پۈتۈن ئەزالىرى دوزاخقا چۆكتۈرۈلىدۇ.

﴿شەك - شۈبھىسىزكى، بۇ ئېنىق ھەقىقەتتۇر﴾ يەنى شەك - شۈبھىسىزكى، بۇ خەۋەر ھېچقانداق شەك بولمىغان، ھېچكىم قېچىپ قۇتۇلالمايدىغان بىر ھەقىقەتتۇر. ﴿ئۇلۇغ پەرۋەردىگارىڭنى (مۇشرىكلارنىڭ ئېتىرازلىرىدىن) پاك ئېتىقاد قىلغىن﴾ ئىمام تىرمىزى ۋە نەسەئى، جابىردىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: ﴿كىم بۈيۈك اللە نى بارلىق نوقسانلاردىن پاك دەپ ياد قىلمەن ۋە ئۇنىڭغا ھەمدۇسانا ئېيتىمەن دېسە، ئۇنىڭغا جەننەتتە بىر تۈپ خورما دەرىخى تىكىلىدۇ﴾.

ئىمام بۇخارى، ئەبۇھۇرەيرىدىن پەيغەمبەر ئەلەيھىسسالامنىڭ مۇنداق دېگەنلىكىنى رىۋايەت قىلىدۇ: ﴿تىلغا يەڭگىل، تارازىغا ئېغىر، مېھرىبان اللە تائالاغا سۆيۈملۈك بولغان ئىككى سۆز بار، ئۇلار: "اللە نى بارلىق نوقسانلاردىن پاك دەپ بىلىپ اللە غا ھەمدۇسانا ئېيتىش" ۋە "بۈيۈك اللە نى بارلىق نوقسانلاردىن پاك دەپ ياد ئېيتىش" تىن ئىبارەتتۇر﴾. بۇ ھەدىسنى ئىمام مۇسلىم، تىرمىزى، نەسەئى ۋە ئىبنى ماجە قاتارلىقلارمۇ رىۋايەت قىلغان.

شۇنىڭ بىلەن سۈرە ۋاقىئەنىڭ تەپسىرى تۈگىدى، جىمى ھەمدۇسانالار ۋە مەدھىيىلەر اللە تائالاغا مەنسۇپتۇر.

(1) سۈرە فۇسسەلەت 30 — 32 - ئايەتكىچە.